

DAWL FRANĠISKAN

LEHEN IL-KAPUĊĊINI MALTIN


Kristu:
*Il-Gublew
tagħna*



Werrej...

DAWL FRANGISKAN

FRAR 2000
L-20 Sena
Għadd 197



Qoxra 1:
Ikona Eġjopika
ta' Kristu u t-tmax-il Appostlu.

BORD EDITORJALI:
Joe Alessandro ofm cap (Direttur u Eddtur)
Wistin Attard ofm cap
Frans Abela Giusti ofm cap
Noel Pace
Maria Mercieca ofs
Dorian Holland ofs
Keith Spiteri gi.fra.

DIREZZJONI U AMMINISTRAZZJONI
Kunvent tal-Kapuċċini,
Floriana - VLT 14
Tel: 233874/225525/234949
e-mail: ofmcap@keyworld.net

DISINN U LAYOUT:
IMAGE 2000 Ltd., B'Bugia
MITBUGH:
P.E.G. Ltd., San Ġwann.

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editur. Id-Direzzjoni ttrisserva d-dritt li ttipubblika fid-DAWL FRANGISKAN dawk l-artikli, ittri jew tagħrif ieħor li jidhrilha li jkun jaqblu max-xejra tar-rivista.

L-Abbonament: Lm 4 fis-sena.
erta, barra mill-ħlas, hi milqugħa
a għajnuna għall-Missjoni, li
għandha tintbagħat lid-
Direttur
Sentru Missjoni Kapuċċini
Kunvent tal-Kapuċċini
Floriana - VLT 14

EDITORJAL 1

minn P. Joe Alessandro ofm cap

BIBBJA 2


L-Evangeli ta' l-Infanzja

minn P. Donat Spiteri ofm cap

SPIRITUALITÀ 3

Il-Kappella tal-Madonna ta' Lourdes
fil-Floriana tagħlaq 80 sena

minn Bro. Andrè Azzopardi ofm cap



RIFLESSJONI U AZZJONI 6

Teleskopju fuq il-Ħajja

minn P. William Axiaq ofm cap

KENJA 8

Mort u ġejt! X'gara?

minn Bro. Hayden Williams ofm cap

KUBA 10

Milied Kuban

minn P. Philip Cutajar ofm cap

KULTURA FRANGISKANA 12

Il-Misteru ta' l-Inkarnazzjoni u
San Frangisk fil-Filateliġa

minn P. Martin Micallef ofm cap



INTERVISTA 14

Nitkellmu ma' P. Anton Azzopardi

minn Bro. Andrè Azzopardi ofm cap

AHBARIJET KAPUĊĊINI 15

ĠUBLEW 2000 16

Kristu: Il-Ġublew Tagħna

minn P. Publius Mair ofm cap

IT-TWEGĦIRA 18

minn P. William Axiaq ofm cap



ŻGHAŻAGH FRANGISKANI 19

Biżżejjed il-Kredit?

minn Stephanie Cassar gi.fra.



O. F. S. 20

Spirtu ta' Qadi fil-Ħajja tat-Terzjarju

minn P. Frans Abela ofm cap

NOVELLA 21

Buganvilla

minn Lina Brockdorff ofs

IT-TISLIBA 24

minn P. Wistin Attard ofm cap

POEŻIJA 24

Pange Lingua

minn Prof. Oliver Friggieri

VOKAZZJONIJET

Church On Wheels

minn P. Joe Giuliano

MISSJONI

Riżultat tal-Lotterija

minn P. Joe Alessandro ofm cap

Gesù Kristu: Is-Samaritan it-Tajjeb

Ghall-okkażjoni tat-Tmien Jum Dinji tal-Morda li ser jinżamm f'Ruma fil-11 ta' Frar tas-sena 2000, sena tal-Ġublew il-Kbir, il-Papa Ġwanni Pawlu II, fil-messaġġ tiegħu qed jistieden lilna l-insara sabiex nerġġu neżaminaw ir-realtà tal-mard u tat-tbatija fid-dawl tal-misteru ta' l-Inkarnazzjoni ta' l-Iben ta' Alla.

Huwa fatt li t-tmiem tat-tieni millenju ra progress kbir fil-kamp mediku u ta' kura tas-saħħa tal-bniedem, kif ukoll ta' l-għarfin tad-drittijiet tal-persuna marida. Izda dan ma jfissirx li l-bniedem għamel kull ma setgħa biex itaffi t-toqol tat-tbatija minn fuq individwi, familji u soċjetajiet shaħ. Għall-kuntrarju, it-tmiem tat-tieni millenju assista għal tbatijiet kbar ta' popli shaħ minhabba l-ħafna konflitti u gwerer etnici. Mard ieħor karatteristiku ta' l-aħħar snin tal-millenju li għadna kemm spiċċajna huwa dak ikkawżat mill-abbuż tad-droga, mill-mard ta' l-AIDS, mit-tingiż ta' l-ambjent, u mill-kriminalità organizzata.

Il-misteru ta' l-Inkarnazzjoni jgħinna nharsu lejn il-ħajja bħala rigal ta' Alla, u li għandna nibzġu għaliha b'mod responsabbli. Is-saħħa hija l-aspett pożittiv tal-ħajja li wiehed għandu jfittixha għall-gid tal-persuna tiegħu u tal-proxxmu. Aspett ieħor tal-ħajja hija t-tbatija. Kristu, meta ħa n-natura tagħna l-bniedem aċċetta li jgħix il-ħajja ta' bniedem fl-aspetti kollha tagħha, fis-saħħa, fit-tbatija, fil-uġiegh u fil-mewt.

L-imitazzjoni ta' Gesù, il-qaddej li jsotri, mexxiet qaddisin kbar kif ukoll nies sempliċi fil-fidi tagħhom biex ibiddlu l-mard u t-tbatija tagħhom f'għajn ta' tisfija

u ta' ħelsien għalihom infushom kif ukoll għal oħrajn. B'hekk, anke l-bniedem marid u fit-tbatija huwa msejjah u mibgħut minn Kristu biex jaħdem fil-għalqa tal-Mulej. L-eżempju ta' dawn il-persuni mgarrbin isir mezz ta' evangelizzazzjoni f'kultura li qed tipprova tahrab l-esperjenza tat-tbatija u tas-sagrificju.

Il-Ġublew il-kbir qed jistedinna nikkontemplaw il-wiċċ ta' Kristu, is-Samaritan it-tajjeb, li jqanqalna biex inkunu qrib ħafna ta' hutna li huma mgarrbin mit-tbatija u l-mard, billi nirrispettawhom, nifhmuhom, naċċettawhom, nuru ħniena u kompassjoni lejhom u nkunu ġenerużi magħhom. B'hekk inkunu qed nogħlbu l-indifferenza u l-egoizmu tant komuni fis-soċjetà tagħna ta' llum.



Kristu mhux biss fejjaq izda kien promutur favur il-ħajja, u l-ħajja fil-milja tagħha. Din kienet il-missjoni ta' Kristu. U din għandha tkun il-missjoni tal-Knisja u tagħna bħal nsara. Fil-kuntest tal-promozzjoni tas-saħħa u ta' kwalità ta' ħajja, irridu nżommu quddiem għajnejna żewġ dmirijiet.

L-ewwel dmir huwa li niddefendu l-ħajja f'dinja fejn qed tissuggerixxi, bħala soluzzjoni għal ċerti sitwazzjonijiet, l-abortion u l-ewtanasje. It-tieni dmir huwa li nuru li s-saħħa fiżika, il-perfezzjoni bioloġika jew is-sbuħija fiżika mhumieq l-għola valur

fil-ħajja tal-bniedem. Il-ħajja tat-tbatija u tal-mard toffri wkoll spazju fejn wiehed jikber, isib il-milja tiegħu u jiskopri valuri oħra fil-ħajja.

F'din is-sena tal-Ġublew, li fiha l-Mulej ser juri l-imhabba kbira tiegħu lejna, il-Papa qed jistieden lilna lkoll, saċerdoti, reliġjużi u nisa, imghammidin u nies ta' rieda tajba biex b'kuraġġ nilqgħu l-isfidi li qed jheddu s-saħħa u l-ħajja ta' tant nies hutna.


Jalla l-Kungress Ewkaristiku Internazzjoni, li ser jiġi ċċelebrat f'Ruma matul din is-sena, ikun iċ-ċentru li jdawwal l-inizjattivi u t-talb tagħna halli Kristu, is-Samaritan it-tajjeb, ikun preżenti u ħaj fid-dinja tal-kura tas-saħħa u tal-promozzjoni favur il-ħajja. □

L-Evangelji ta' l-Infanzja

B'dan it-titlu, "L-Evangelji ta' l-Infanzja", nifhmu r-rakkonti fuq it-twelid u t-tfulija ta' Ġesù li naqraw fl-ewwel żewġ kapitli ta' l-Evangelju ta' Matthew u fl-ewwel tnejn ta' l-Evangelju ta' Luqa. Dan hu fatt li jgħeghena nistaqsu: Mnejn ġew dawn ir-rakkonti ta' l-Infanzja? Meta dahlu fil-katekezi appostolika? Mnejn haduhom l-Evangelisti Matthew u Luqa biex dahhluhom fl-Evangelji tagħhom? U kif ma jaqblux bejniethom dawn iż-żewġ Evangelisti fir-rakkonti ta' l-Infanzja? Dawn id-diffikultajiet u ohrajn bhalhom jitolbu spjegazzjoni.

Ir-rakkonti ta' l-Infanzja twieldu u deheru tard hafna fit-tradizzjoni evangelika ta' l-ewwel żmien. L-ewwel element ta' l-Evangelju kien dak tax-xandir tal-mewt ta' Ġesù u tal-qawmien tiegħu mill-imwiet (1 Kor 15, 3-4). Din kienet il-kerygma, il-bxara t-tajba tas-salvazzjoni. Imbagħad għal dawk li kienu jilqgħu l-kelma u jemmnuha żdiedet magħha d-didachè, il-katekezi, jew it-tagħlim fuq dak li Ġesù "kien għamel u għalliem" (Atti 1, 1). Sadattant kienu għadhom ma dehrux ir-rakkonti fuq it-tneissil u t-twelid ta' Ġesù u fuq il-hajja moħbija tiegħu f'Nazaret. Għall-insara ta' l-

minn P. Donat SPITERI ofm cap



ewwel generazzjoni dawn ma kellhomx importanża. Lil Ġesù ta' Nazaret, l-aktar dawk li kienu min-naħa tal-Lhud, kienu jafuh f'hajtu fi żmienhom; kienu jafu li kien "bin Ġużeppi l-mastrudaxxa" u li ommu kien jismha Marija; kienu jafu lil "hutu" jew qrabatu. Għalihom Ġesù, fil-hajja tiegħu ta' "madwar tletin sena", ma kien għamel xejn speċjali biex juri min kien tassew: li hu l-Messija, Bin Alla.

Aktar tard, meta l-fidi tagħhom f'Ġesù laqget l-oghla grad tagħha, u huma bdew jemmnu li hu kien il-Mulej u l-lben ta' Alla u li kien niżel mis-sema minn hdan il-Missier, bdew jistaqsu u jitikixxu fuq l-oġġni umana tiegħu.

Ir-rakkonti ta' l-Infanzja jagħtu tweġiba għal dawn il-mistoqsijiet. L-ewwel bil-prezentazzjoni tat-tneissil u t-twelid verġinali ta' Ġesù. Matthew juri din il-verità bl-istorja tat-thabbira tat-twelid ta' Ġesù lil Ġużeppi (1, 18-28) u Luqa bl-istorja ta' din it-thabbira lil Marija (1, 26-38). Luqa jzid jgħid ukoll li l-Lhud ta' żmien Ġesù "kienu jaħsbu

bin Ġużeppi" (4, 23) - imma fil-fatt ma kienx bin Ġużeppi.

Mill-banda l-oħra bis-saħħa tal-persuna ta' Ġużeppi sew Matthew u sew Luqa setgħu jafferma li Ġesù kien il-Messija, għax kien Bin David. Hu bis-saħħa ta' Ġużeppi li Ġesù wiret dan it-titlu messjaniku, għax Ġużeppi kien mid-dar ta' David (Mt 1, 20; Lq 1, 27). Din kienet il-missjoni ta' Ġużeppi skond il-pjan ta' Alla, li hu jidher għal Ġesù bħal missieru, u hekk il-Lhud setgħu jaċċettaw "il Ġesù bħala l-Messija, li kellu jkun Bin David.

Imma bħala Bin David il-Messija kellu jkun minn Betlehem. "Ma tgħidx l-Iskrittura li l-Messija għandu jiġi min-nisel ta' David u minn Betlehem, ir-rahal minn fejn kien David?" (Ġw 7, 42). Matthew u Luqa wiegħbu għal din id-diffikultà. Matthew bl-istorja tal-maġi (2, 1-12) u Luqa bl-istorja tat-twelid ta' Ġesù f'Betlehem (2, 1-20).

Hu biss fuq dawn iż-żewġ punti dottrinali li jaqblu bejniethom iż-żewġ Evangelisti, jiġifieri, fuq it-tneissil u t-twelid verġinali ta' Ġesù u fuq il-fatt tal-messjanità tiegħu. Dan hu l-messaġġ ta' l-Evangelji ta' l-Infanzja. Dan hu kull ma fehmu jgħallmu bihom Matthew u Luqa.

Mill-bqija ma jaqblu xejn bejniethom la fir-rakkonti li jagħtu u lanqas fil-mod li bih jipprezentawhom. Id-differenzi ta' bejniethom huma hafna u evidenti. Dan ifisser li iż-żewġ blokki tar-rakkonti ħarġu minn ghejun differenti jew minn hdan żewġ komunitajiet ta' tradizzjonijiet differenti. Minħabba l-karattru Semitiku tagħhom nifhmu li dawn ir-rakkonti sbieħ issawru u ħarġu minn

Il-Kappella tal-Madonna ta' Lourdes fil-Floriana taghlaq 80 sena

minn Bro. Andrè AZZOPARDI ofm cap



*Disinn tal-Kappella-Grotta mibnija fl-1706
minn Fra Filippo Wolfgang von Guttenberg.*

I-tfajla Bernardette twieldet fil-familja ta' Franġisku Soubirous u Louise Casterot. Sa minn ċkunita batiet il-ġuħ, il-miżerja u l-għera. Ta' erbatax-il sena kellha tieħu hsieb hutha minħabba li l-ġenituri kienu joħorġu jaħdmu. Għalhekk skola ftit li xejn setgħet titgħalliem, iżda kienet taf xi ftit duttrina u talb.

Kien f'Massabiele li l-Omm tas-Sema għoġobha turi ruħha lil Bernardette u tistqarr li hi kienet dik imnissla bla dnuh - L-Immakulata Kuncizzjoni. Dan seħħ fil-25 ta' Marzu 1858. Minn Franza xterdet qatigh din id-devozzjoni tant li illum anki f'pajjiżna nsibu li din qabdet art hawtiel. Xhieda ta' dan hu l-għadd ta' statwi u devozzjoni hajja li ntisġet fil-qalb tal-poplu Malti.

Wieħed minn dawn il-postijiet ta' devozzjoni huwa l-Kappella-Grotta tal-Kapuċċini fil-Floriana. FI-1706, il-Kommendatur Fra Filippu Wolfgang von Guttenberg, għoġbu jibni kappella ċkejna ddedikata lil Santa Marija Madalena biex dawk li kienu jiġu ta' spiss il-kunvent kien ikollhom fejn jistrieħu. Dan seħħ biex iżjed nies iżuru l-kunvent li f'dawk iż-żmenijiet kien maqtuġħ sew mill-Belt Valletta.

Fil-kappella kien hemm statwa ta' din il-qaddisa li fl-gwerra ntilfet meta safa' mwaqqa' l-kunvent. Biex wieħed jista' jkollu hjiel dwar kif setgħet kienet din il-grotta, biżżejjed jidhol fis-sagristija tal-kappella attwali u jara disinn li juri, bejn wieħed u ieħor, x'kien hemm.

żewġ komunitajiet ta' nsara li kienu ġew min-naħa tal-Lhud u li kienu jzommu b'għożża fosthom xi tifikiriet tal-hajja mohbija ta' Ġesù.

Għandna nifhemu wkoll li dawn it-tifikiriet ma kinux miktubin u rreġistrati f'dokumenti għall-anqas sa mill-bidu tagħhom. Kienu tradizzjonijiet orali mogħtija bil-fomm. Kif ġeneralment jiġri f'każijiet bħal dawn ir-rakkonti jikbru, joktru u jisbieħu huma u għaddejja minn fomm għal fomm. Hekk ġara mir-rakkonti ta' l-infanza ta' Ġesù. Ma' l-element storiku tagħhom żdiedu elementi oħra kerygmatiċi,

bħalma hi l-interpretazzjoni profetika u messjanika tagħhom bl-iskop li joħroġ minnhom il-messaġġ dottrinali tagħhom.

Żdiedu wkoll partikularijiet ta' karattru "storiku" biex ikomplu jiżviluppaw u jsebbħu l-istorja. Ohrajn ġew ifformulati bil-forma ta' letteratura fittizja, ibbażata fuq l-isfond ta' testi messjaniċi tat-Testment il-Qadim, bħalma huma r-rakkonti sbieħ tat-thabbir tat-twelid ta' Ġesù u tad-dehriet ta' l-aṅġli.

L-istudjużi kritiċi jippruvaw janalizzaw l-elementi storiċi minn

dawk li jistgħu jkunu fittizji (dawk li jsejnhom *mīdrāx*). Imma wkoll fl-elementi fittizji jagħrfu li huma kerygmatiċi, jiġifieri, magħmulin bl-iskop li bihom jitwassal shiħ il-messaġġ sabiħ ta' dawn ir-rakkonti.

Għalhekk jibqa' dejjem il-fatt li fl-Evangelji ta' l-Infanza għandna l-*verità* shiħa li permezz tagħhom fehmu jwasslulna ż-żewġ Evangelisti Matthew u Luqa - il-*verità* rivelata bihom, li Ġesù hu l-Messija mwiegħed minn Alla lill-poplu tiegħu u li tnissel u tweled minn omm-verġni, għax hu tassew l-Iben ta' Alla. □



Kien fl-1881, meta f'Malta kienet laħqet inxterdet id-devozzjoni lejn Sidtna Ommna ta' Lourdes, P. Filippu Anton Meli għamel xi titjib fil-kappella u ġab xbieha minn Franza ta' Bernardette għarkubbejha quddiem il-Madonna.

Maż-żmien, tant xterdet id-devozzjoni lejn il-Verġni Mbierka, li kellu jinbena lok iehor fejn din it-turija ta' fidi setgħet tkompli titwettagħ.

Fi żmien sentejn, jiġifieri bejn l-1918 u l-1920, ġiet imtellgħa kappella fuq stil ruman bi pjanta tal-Kavallier E. Borg, bl-inizjattiva ta' P. Franġisku mill-Floriana, li aktar qabel kien Provinċjal tal-Kapuċċini, u li ngħata għajjnuna finanzjarja mis-Sur F.X. Galea minn Hal Qormi u oħrajn.

Il-maqdes għandu għamla ta' rotunda bi tmien pilastri li qed iżommu l-koppla. Fatt uniku hu li għet mibnija grotta bi statwa tal-Madonna u oħra ta' Bernardette fiha u li tkompli ddahhal lil dak li jkun hemm f'atmosfera ta' intimità ma' Alla.

Il-ftuħ tal-kappella sar nhar is-26 ta' Diċembru 1920. L-istatwa ġiet meħuda fil-Knisja Arċipretali tal-Floriana u ttiehdet lura proċessjonalment għall-kappella l-ġdida.

Għal dan l-avveniment ġie magħmul kumitat li kellu jiehu hsieb iċ-ċelebrazzjoni. Dak inhar tas-26 ta' Diċembru, għall-ħabta ta' l-4.30 ta' filgħaxija, bdiet hierġa l-proċessjoni li tmexxiet mill-Isqof Mawru Caruana, Arċisqof ta' Malta. Fiha hadu sehem l-Aħwa Kapuċċini, it-Terzjarji u għaqdiet oħra.

Gew mistiedna t-tfal ta' l-Istituti tal-Belt, tal-Floriana u tal-Hamrun, is-Socjetà "Unione Cattolica San Giuseppe" tal-Belt, studenti ta' l-università, "Le Figlie di Maria" u l-poplu Malti kollu. Meta l-istatwa kella tasal quddiem il-kappella, kellha tiehu sehem il-Banda Vilhena u saru diskorsi żgħar

*Fuq xellug:
Il-Kappella li nbni
bejn l-1918 u l-1920
fuq pjanta tal-
Kav. E. Borg.*

*Fuq lemin:
26 ta' Diċembru
1920 - Il-wasla lura
ta' l-istatwa tal-
Madonna lejn il-
Kappella l-ġdida
mill-knisja Arċipre-
tali tal-Floriana.*

*Lemin:
19 ta' Mejju 1946
Trasport ta' l-istatwa
tal-Madonna ta'
Lourdes mill-
Parroċċa ta' San
Publju għal dik tal-
Kapuċċini, Floriana,
f'għeluq il-25 sena
mit-twaqqif tal-
Kappella.*



minn Mons. Luigi Farrugia D.D. L-Isqof Caruana, imbagħad, qaddes għall-ewwel darba f'din il-kappella.

Bejn l-1926 u l-1929, il-kappella ġiet miżgħuda b'dekorazzjonijiet ta' pittura ta' Ramiro Cali u Ġuzeppi Briffa. Dan sar b'donazzjonijiet tas-Sur A. Cassar Torregiani, is-Sur Mikelangelo Refalo, huh il-kanonku u s-Sur A. DeBrincat.

L-istatwa tal-Madonna, li għandha kuruna tal-fidda, ġiet mogħtija raġġiera tal-fidda mill-Markiz Francesco Scicluna.

Matul l-aħħar gwerri dinjija, minkejja l-ħbit qalil li sehħ fl-4 u l-5 ta' April 1942, l-istatwa tal-Madonna baqgħet bla

mittiefa għaliex ittiehdet f'xelter imħaffer fil-blat fil-mina tal-ferrovija fil-Floriana. Mhux l-istess jista' jingħad għall-kappella, li garrbet ħsarat estensivi. Iżda malajr sarulha xi tiswijiet, tant li reġgħet infethet fid-19 ta' Mejju 1946 b'proċessjoni kbira.

Fl-okkażjoni ta' l-Ewwel Ċentinarju mid-Dehriet f' Lourdes saru festi speċjali, fosthom:

- Is-Sibtijiet kollha kellhom ikunu granet ta' devozzjoni billi ssir quddiesa filgħodu, u filgħaxija jingħad ir-rużarju, kurunella, *Salve* u *Ave Maria*.

- Fil-granet tad-Dehriet kellha ssir quddiesa kantata, u filgħaxija priedka.

- L-akbar festi solenni kellhom ikunu bejn it-18 u s-27 ta' Lulju fejn l-Għaqda għat-Trasport tal-Morda f' Lourdes u l-Patrijiet Franġiskani Kapuċċini kellhom jorganizzaw pellegrinaġġ għall-morda, adorazzjoni bil-lejl, akkademja mużiko-letterarja u ġimgha festi solenni fejn fiha kellha tiġi ttrasportata l-istatwa tal-Madonna mill-Knisja Arċipretali tal-Floriana għall-kappella-grotta.


- Kellu jsir Kungress għat-Terz'Ordni fix-xhur ta' Awissu-Settembru.

Fl-1963, bħala parti mit-tifkira tal-Kungress Ewkaristik u li kien sar f'Malta fl-1913, il-Kummissjoni tal-Morda fi hdan l-Azzjoni Kattolika għamlet quddiesa ċelebrata mill-isqof Mons. E. Galea quddiem il-kappella fejn fiha hađu sehem 'il fuq minn 450 marid. Wara saret proċessjoni bis-Santissimu Sagrament.

Ċelebrazzjonijiet li jsiru fil-Kappella tal-Madonna ta' Lourdes Kapuċċini - Floriana

- Quddiesa fit-8:30 a.m. kuljum, barra fil-Hdud u l-Festi.
- Fil-jiem tad-Dehriet, ukoll meta jahbat il-Hadd, Quddiesa fil-11:00 a.m.
Fis-6:00 p.m., Rużarju, Kurunella, Ċelebrazzjoni Ewkaristika u Quddiesa bl-Omelija.
- Matul ix-xhur ta' Mejju u Ottubru:
Rużarju fis-6:00 p.m. u wara Quddiesa.

**Tifkiriet tad-Dehriet matul is-sena
2000: Frar: 11, 14, 18, 19, 20, 21, 23,
24, 25, 26, 27, 28; Marzu: 1, 2, 4, 25;
April: 7, 16; Lulju: 16.**



L-artal il-ġdid f'jum il-konsagrazzjoni tiegħu (11 ta' Frar 1980) mill-Arċisqof Ġużeppi Mercieca. Miegħu kkoncelebraw il-Provinċjal P. Ewsebjū Darmanin, illum l-Isqof ta' Garissa (fit-tarf fuq ix-xellug) u l-Arċipriet tal-Floriana Mons. Fenech (fit-tarf fuq il-lemin). Fuq ix-xellug: tidher l-istatwa ta' Santa Bernardette meqjuma fil-Kappella tal-Madonna ta' Lourdes.

F'dawn l-aħħar snin sar xi restawr u tibdil. Fis-sena 1980, sar artal ġdid li hu ta' l-irħam ta' Malta, u ġie maħdum mill-Malta Marbles Ltd. Dan ġie kkonsagrat mill-Arċisqof Ġużeppi Mercieca fil-11 ta' Frar 1980. L-artal il-qadim li ġie kkonsagrat mill-Isqof Caruana fid-9 ta' Frar 1923, issa jinsab fil-kappella interna tal-kunvent.

Il-pittura ta' Ramiro Cali fl-erba' taqsimiet tal-koppla, garrbet xi ħsarat minħabba l-gwerra u anki minħabba l-ilma li daħal mill-lantern tal-koppla. Il-pittur Kappuccin P. Fawstinu mill-Belt kien irrestawraha u reġa' taha s-sbuhija originali tagħha. Iżda fis-snin disghin, il-patrijiet hassew li kellha tiġi mpittra mill-ġdid, u għalhekk tqabbad il-pittur Alfred Briffa li fil-koppla pitter il-Madonna bil-kappella tal-Porziuncola f'Assisi fl-isfond, il-Papa Piju IX jipproklama id-Domma ta' l-Immakulata, Santa Bernardetta liebsa ta' soru u xena ta' tifel marid jitlob il-fejjan.

Kif stqarr l-istess pittur, kellu juża l-istess kuluri li uża Ġużeppi Briffa qablu u l-persunaġġi li hemm huma meħuda minn fuq persuni li kienu jiġu minnu jew li kien jaf.

Kull sena, barra li jsiru b'solennità d-dehriet tal-Madonna, issir ukoll il-festa ta' Santa Bernardette, li l-ewwel festa tagħha fil-kappella seħhet fl-1955.

Dak li hu reġjuz u li hu minsuġ mal-kultura u l-istorja jkompli jurina l-fidi popolari tal-poplu tagħna u kif dan il-poplu, fil-bidu tat-tielet millenju, irid ikompli jersaq lejn il-Hallieq anki b'devozzjonijiet li huma xhieda mhux biss ta' l-imħabba iżda wkoll ta' l-għożża tagħna lejn l-Omm l-aktar ħanina tas-sema.

Teleskopju fuq il-*H*ajja




minn P. William AXIAQ ofm cap

Ir-riflessjoni fuq dak li jiġri madwarna fil-*ħ*ajja ta' kuljum qatt ma taqta'. Ir-riflessjoni, iżda, trid twassalna għall-azzjoni, għall-bidla tal-*ħ*ajja. Ġejjin fit-*ħ*sibijiet li jħegguna nagħmlu hekk.

1

FUNDAMENTALIŻMU EVANĠELIKU

Il-bniedem mhux kuntent jidnebbiss. Wara li jidnebb, speċjalment jekk jissistematizza ruħu fid-dnub, irid jara kif iħaddem mohħu. Jara x'jivvinta, halli



jiġġustifika l-azzjoni ħażina tiegħu u ma jhossx iżjed, minn għalih, is-sens ta' rimors u ħtija. Dan qed jiġri fost dawk it-talin li kasbru l-fedeltà taż-żwieġ u qed jgħixu ma' mara/raġel iehor.

Milux iltqajt ma' raġel li qed jgħix hekk. Għedtlu li nixtieq naqralu silta mill-Evanġelju li għandha x'taqsam mas-sitwazzjoni li jinsab fiha. Ma qallix le. Qrajtlu dak il-passaġġ fl-Evanġelju fejn Ġesù jikkellem kontra l-adulterju (Mt 5, 31-32). F'din is-silta l-Mulej juri kemm hu ħazin l-adulterju, iżjed u iżjed meta tnejn jiddeċiedu li jmorru joqogħdu flimkien.

Wara li spiċċajt naqra, staqsejtu x'jidhirlu. Aqta' x'irrispondieni? "Dak li qrajtli kollu fundamentaliżmu evanġeliku. Hu diskors ideali, mimli esagerazzjonijiet. Kristu mhu prattiku xejn, almenu f'dak li għadek kemm qrajtli".

L-espressjoni "fundamentaliżmu jew l-integraliżmu Għarbi" qed tiddeffes ukoll fejn jidholl il-ħarsien ta' l-Evanġelju. Qed jiġri hekk, biex tingieb fix-xejn il-kelma setgħana ta' Ġesù li torbot fil-kuxjenza.

Avolja qed isir dan ir-raġunament bla sens, il-bniedem fil-fond ta' qalbu hu konvint li qed jirraġuna hekk għax jaqbillu. Fil-qieghnett ta' qalbu jaf li qed jipprova jgħatti x-xemx bl-għarbil, mingħajr qatt m'hu se jirnexxilu.


Ġesù għamilha ċara fl-Evanġelju: "Id-dud tagħhom ma jmutx" (Mk 9, 48). Il-kuxjenza tkompli tħabbtu l-bniedem, sakemm ibiddel fehmtu u jikkonverti.

2

PREZZIJET ESAĠERATI

Qabel kien hawn pulizija li kienu jsibuhom "Tal-kontroll". Illum ma għadhomx jeżistu, għax dawk kollha li jbigħu kollha saru kapaċi jikkontrollaw lilhom infushom fejn jidholl l-prezzijiet!

Fil-ħwienet u fit-toroq niltaqgħu ma' bejjiegħa retti fil-prezzijiet. Niltaqgħu ma' oħrajn li qed jisirqu bla ħniena u skruplu ta' xejn. X'uħud qed jiddeċiedu huma kemm ibigħu dak l-oġġett jew l-iehor. Il-prezzijiet jagħmluhom huma u mhux l-awtorità. Għax kiosk qieghed hdejn il-vapur ta' Għawdex għandu jbigħ oġġetti ta' l-ikel u xorb bil-gholi? Għaliex il-prezzijiet tal-*bar* tal-vapur ta' Għawdex għandhom ikunu differenti minn dawk ta' bnadi oħra? Għaliex tmur tara



pazjenti l-isptar “San Luqa” u hdejn il-*gate* ġieli jkun hemm bejjiegħa jbigħu frott bi prezz għoli ħafna? Ċerti bejjiegħa qed jieħdu opportunità minn ċerti postijiet u minn rajhom jiddeċiedu xi prezzijiet idendlu ma’ oġġetti tal-konsum

Dawn it-talin jaqbdok fuq sieg waħda, u jkollok tixtri bilfors mingħandhom, avolja l-prezz tkun taf li hu esagerat. Meta ssib ruħek fl-imkejjen li semmejt, ma tkunx tista’ tagħmel mod ieħor għajr li tagħlaq għajnejk u tixtri. Mela se tmur tara marid/marida u ma teħdilhom xejn miegħek?

Din hija vjolenza morali fuq nies twajbin u abbuż serju kontra d-drittijiet tal-bnledem.

L-awtorità meta se tieħu ħsiebhom dawn l-ingustizzji soċjali, basta ħafna programmi fuq ix-xandir dwar “Kummenti, ilmenti u suġġerimenti”?

3

QALB HAŻINA F’ĊERTI SPTARIJET

Kemm hi haġa sabiħa tmur l-isptar u tiġi ttrattat bħan-nies... bil-qalb u bl-imħabba. Tieħu pjaċir tiftaħ il-ġurnali u taqra tifhir għal ċerti tobba u nfermieri. Fl-isptarijiet tagħna għandna, iva, professuri u *nurses* li dak li jagħmlu jagħmluh b’vokazzjoni. Huma persuni li għandhom id-don ta’ l-opri tal-ħniena u jhaddmuh bil-ferħ (Rm 12, 8).

Fl-isptarijiet tagħna, iżda, hemm ukoll ċerti nfermieri li ma jisthoqqilhomx dan l-isem. Huma kattivi mal-pazjenti: la jbidlulhom meta jkun hemm bżonn jagħmlu hekk; la jieqfu magħhom meta jsejnhom; la jagħtuhom *injection* bil-galbu u b’sengħa; jisirquhom flus u affarijiet ta’ l-ikel; jehdulhom il-flus għax sempliċement jakkompanjahom sal-kappella jew sa xi mkien ieħor ta’ l-isptar; ikellmuhom bil-herra u, ġieli, isawtuhom u jbekkuhom ... Dawn huma

nuqqasijiet serji ħafna iżjed u iżjed meta jkunu qed jiġru fi sptar, post ta’ dulur u sofferenzi, x’uħud minnhom kbar, fejn il-pazjenti, suppost, jiġu ttrattati b’ospitalità kbira.

Il-pazjenti jrid ikollhom il-manjieri ma’ l-infermieri, għax x’uħud minnhom ġieli ma jkollhomx, u jkunu pretensivi, biex inkun għedt kollox. Madankollu l-infermieri jridu jkunu komprensivi u jagħmlu ġieħ lis-sejha tagħhom. Li kultant jitlagħlek mal-morda hi haġa minn ewl id-dinja, imma li “regolarment” iġġib ruħek magħhom bil-mod li spjegajt, dan għajb u kattiverija.


L-infermieri jridu jħarsu lejn il-morda bl-għajn ta’ Kristu, waqt li jiftakru l-kelma tiegħu: “Tassew, ngħidilkom, kull ma għamiltu ma’ wieħed mill-iżgħar fost dawn ħuti, għamiltuħ miegħi” (Mt 25, 40). X’jiswielhom l-infermieri li jammiraw il-ħidma qaddisa li kienet impenjata fiha Mother Tereza ta’ Calcutta jekk huma mbagħad ma jippruvawx jixbhuha xi ffit?



- Mulej, għinni ħalli l-kelma tiegħek, iebsa kemm hi iebsa, qatt ma nissogra nwaqqgħalha ġieħha għall-interessi tiegħi, speċjalment meta tkellimni fuq il-qdusija taż-żwieġ.

- Mgħallem Divin, ieqaf miegħi ħalli, bħala bejjiegħ, qatt ma nipprofitta ruħi, biex nagħmel il-qliġ, la miċ ċirkustanzi u lanqas mill-persuni, ħalli b’hekk inkun ġust u bla tebgħa quddiemek.

- Mulej, għallimni nħobb il-morda, l-aktar dawk gravi, b’xi mod kif kont tħobbhom int, u aghmel li qatt ma mmur naħdem l-isptar bħala nfermier biex naqla’ l-flus biss, imma wkoll biex nitharreg fl-imħabba nisraniija.



Mort u ġejt! X'għara?

minn

Bro. Hayden Williams ofm csp

**“La nikber insir tabib u
mmur il-Kenya!”
Mhux l-ewwel darba li
l-familjari tiegħi
semghuni ngħidha!
F’Lulju tas-sena l-oħra
din sehhet. Il-Kenya
mort - imma mhux
bħala tabib!**

Kienet tassew esperjenza unika! Konna dsatax b’kollox, fosthom id-direttur tiegħi fil-formazzjoni Patri Franco. Mal-wasla tagħna fl-ajruport ta’ Nairobi, wara titjira ta’ seba’ sigħat, kelli l-ewwel esperjenza: hasbuni terrorista! Forsi ma temminnix - imma veru! Wara ħafna domandi hallieni ngħaddi u sibna lil Raymond Tabone, soċju tal-MUSEUM, flimkien ma’ xi soċi tal-lokal, jistennewna biex joħduna għandhom fejn konna se noqogħdu u naħdmu fossa tad-dranagg għall-iskola tas-snaġja li qed jibnu f’Ruiru.

Meta wasalna d-dar kien hemm Leli Sammut, soċju wkoll, li għal tliet ġimgħat shaħ qasam kamartu miegħi u ma’ Franco. X’differenza mill-kunvent! Minn kamra waħdi spiċċajt ma’ tnejn oħra! Ngħiduha kif inhi, jien ma kellix għax ingorr - il-bqija tal-grupp kienu qed jorqdu fuq saqqijiet ma’ l-art. Jien kelli sodda. Iżda dan mhu xejn! Meta kien imissni mmur nżur xi familji skoprejt li f’kamra ftit ikbar minn fejn kont qed noqgħod jien, tgħix familja shiħa - xi għaxra minn nies! Ma kellhomx ħafna affarijiet - lanqas in-necessarju. Għallmuni kif ngħix bi ftit affarijiet u naqsam ma’ l-oħrajn.

Fakkruni f’Ġesu li twieled fqir u qasam ħajtu magħna kif jagħmel kuljum fl-Ewkaristija!

Il-maġġoranza tan-nies fejn konna ma kinux jaħdmu. Ħafna kienu jistennew barra t-triq forsi xi hadd ihaddimhom. Ftakart fil-parabbola ta’ l-Evangelju. U darba minnhom ġratli wahda tal-parabbola! Magħna kellna xi zgħażaġh tal-lokal li kienu jgħinuna fix-xogħol u jien kont inkarigat biex fl-aħħar tal-ġimgħa nħallashom skond il-ftehim li għamilna! Ġimgħa minnhom, meta mort biex inhallashom, u tajthom lkoll indaqs skond il-ftehim, kelli ftit ta’ l-inkwiet għax wieħed minnhom ma kienx hadem il-ġurnata kollha (jien kont naf għaliex). Jien għamilt bħal tal-parabbola u tajthom kif ftehimt qabel. *Hawnhekk għaraft kemm hi reali u Prattika l-Kelma ta’ Alla!*

F’Ruiru mhux kbar biss kont nara barra, imma anke tfal: *street children*. Dawk l-aktar furtunati, li huma l-ftit, isibu lil xi hadd bħal Rachel li kienet tiġborhom madwarha u tipprova tipprovdilhom saqaf fejn jorqdu, ikel x’jieklu u xi tagħlim akkademiku. Lil dawn it-tfal tnejn minn tal-grupp tagħna hadmulhom xi sodod għax ma kellhomx fejn jorqdu. Meta

kont qed nitkellem ma' wiehed givni li jghin lil Rachel u staqsejtu kif inhuma, wegibni bir-riposta klassika li smajjnienha fil-film *Lion King*: **hakuna matata** (*no problem*)! Biex ngħid il-verità rrabjajt f'qalbi meta' qalli hekk! Htaftu u staqsejtu kif seta' jghidli hekk fil-kundizzjoni li kienu qed jghixu. Fil-pront wegibni: "*Father, we live by the grace of God*". Tani l-akbar lezzjoni ta' kif tassew tiddependi totalment fuq Alla!

Dawk it-tfal inqas ixxurtjati, bħal Nelson u Theresa, kienu jghixu barra t-triq, dejjem bl-istess hwejjegħ. Kull meta tarahom jghidulek "*food! food!*" jew "*bread!*". Fakkruni fin-neputijiet tiegħi li għadhom żgħar ukoll. Ma nimmaġinahomx jghixu b'dak il-mod. Nelson u Theresa kienu jhobbu jaqbduli idejja u jiggranfaw miegħi. Ngħid il-verità kien jigi mument ta' biża' - inħallihom jew le? Lin-neputijiet nerfagħhom jien. Dawn talbuni huma. Imma jekk niehu xi marda? Kont ili xhur nittaqqab kontra l-mard kollu li wiehed jista' jiehu. Ftakart f'Patri Kurradu tagħna li illum jinsab il-ġenna. Meta kont postulant il-Kalkara kien jirrakkontali kif meta kien l-isptar mal-morda bit-TB uħud minnhom kienu jobżqu fuqu iżda xorta waħda kien jamministralthom is-sagramenti. Ftakart fil-patrijiet tagħna fl-isptarijiet f'Malta, li għalkemm llum teżisti aktar protezzjoni mill-mard, jinsabu dejjem esposti għal kull tip ta' mard. Fl-aħħar wasalt biex lil Nelson u Theresa naċċettahom u nerfagħhom! *Imbagħad għaraft l-imħabba ta' Alla li jaċċettani kif jien!*

Esperjenza li kelli li fethitli qalbi għall-Ordni ta' Santa Theresa u għall-Knisja Universali kienet il-mewna qasira ta' gurnata u nofs li għamilt mal-Viċi-Provinċjal, Patri George Bezzina. Żort il-kunvent tagħna f'Westlands fejn ltqajt ukoll ma' Patri Publius Cassar mill-Isla (bħali). Irrakkontali xi esperjenzi tiegħu ta' meta kien għadu novizz u student u hegħġiġni hafna biex inkun Kapuċċin awtentiku. *Kemm għandhom rwol sabiħ l-ahwa anzjani fil-fraternità!* Minn hemm morna Langata fejn jghixu l-post-novizzi (l-istess żmien ta' formazzjoni bħali). Huwa post fejn is-sbuhija tan-natura tispikka hafna. Iżda is-sbuhija li għaraft li kont ma' żgħażaġh oħra ta' lingwa, nazzjon u kultura differenti minn tiegħi li qed nippruvaw ngħixu l-istess hajja wara Ġesu, kienet isbah mis-sbuhija naturali. *Din hi s-sbuhija tal-vokazzjoni tagħna bħala fraternità!*

Wara ġimgħa xogħol, il-Hadd kien jum mistenni għalina lkoll. Darba minnhom morna oċelebrajna l-Ewkaristija fil-parroċċa li hi mmexxija mill-Kapuċċini tal-Viċi-Provinċja tagħna. Kien mument ta' festa! Kant kontinwu flimkien ma' ċapċip u żfin. "*No hurry in Africa!*" kienet kelma li ta' spiss kienu jghiduha, iżda għall-quddiesza kienet tapplika b'mod

partikulari! Dommna xi sagħtejn u nofs. Hekk għedt f'qalbi: "f'Malta n-nies trid thegħġiġhom biex jifthu halqhom u jfahħru 'l Alla! Hawnehk trid thegħġiġhom biex jieqfu!" F'ghajnejja rajthom nies li jemmu. Niċċelebra l-Ewkaristija magħhom għaraft l-għaqda li hemm bejnietna kull darba li nitqarbnu. *L-Ewkaristija ressqitna qrib - biex ningħataw lil xulxin!*

Il-ferħ ma rajtux biss fil-quddiesza, imma anke matul il-gurnata. Dal-fatt laqatni hafna. Ma tistax tiddeskrivih imma hemm xi haġa f'qalb dawn ħutna li, għalkemm huma neqsin mill-hwejjegħ materjali, huma għonja fl-ispiritu. U naħseb li huma ferħana għax jafu jagħtu u huma ħielsa minn ġewwa! Darba tajt helwa lil wiehed tifel. Dahhalha f'ħalqu, daqha u harigha biex jagħtiha lil haddiehor! Kelli biżżejjed għall-oħrajn, imma dan... għallimni li l-ferħ fil-hajja jinsab meta wiehed jagħti u jingħata. Ftakart f'kelma li darba qalli d-direttur spiritwali tiegħi: "*A sad looking Franciscan is a scandal to the world!*" Hawnehk għaraft aktar bis-sħiħ li l-ferħ huwa l-oghla xhieda li nista' nagħti għal Ġesu bħala nistrani reliġjuż Frangiskan Kapuċċin. *IVA! Għax din hi s-sejha tiegħi bħala żaġħżuġh ikkonsagrat: li nagħti lili nnifsi lil Alla u 'l ħuti l-bnedmin! U dan hu l-ferħ tiegħi!*

Iż-żmien għadda u meta hejjejt biex niġi lura l-bagalja



Bro. Hayden Williams
ma' tfal Kenjani.

kienet kważi vojta għax hafna mill-affarijiet li tellajna kienu ikel u mediċina li hallejna hemm. Mill-Kenja ġejt! Iżda l-bagalja ta' qalbi kienet mimlija b'dawn l-esperjenzi sbieħ li Ġesu tani. Iżda aktar minn hekk, qalbi ġiet mimlija b'imħabba għdida li rċevejt minn dawn ħuti li qatt ma kont nafhom qabel!

Grazzi Ġesu għal din l-esperjenza fejn għallimtni kif ninbidel f'dak li nircievi kuljum: fik, fl-Ewkaristija li ta' kuljum tingħata għalija. Għinni ningħata lill-oħrajn bil-ferħ u nitolbok issejjah aktar qrib ġenerużi li jagħrfuk u jservuk fil-fqir u l-batut, u aghmel li nħallu lil dawn ħutna jevangelizawna f'dal-Ġublew Qaddis li qed niċċelebraw!

Milied Kuban

minn P. Philip CUTAJAR ofm cap

L-EWWEL PARTI


B' dan it-titlu għal dan l-artiklu ma rridx inqarraq bikom billi nagħtikom x'tifhmu li f'Kuba Jeżisti l-Milied differenti mill-bqija tal-pajjiżi nsara l-oħra. Il-Milied huwa kullimkien l-stess fit-tifsira essenzjali tiegħu: it-twelid ta' Ġesù Kristu. Però fil-mod kif dan l-istess Milied jiġi ċelebrat f'pajjiżi diversi huwa dejjem differenti. S'issa nista' nitkellem minn hames pajjiżi li nżertajt fihom matul il-ġranet tal-Milied: l-Italja, Spanja, l-Ingilterra, California (U.S.A.) u issa Kuba. Nistqarr li s'issa mkien għadni ma sibt Milied iċcelebrat tajjeb u sabiħ daqs Malta. Jalla l-Milied f'Malta nkomplu nibzghu għalih billi niċcelebrawh bħala festa nisanija. F'dan l-artiklu sejjer naqşam magħkom fil-qosor ftit riflessjonijiet dwar l-ewwel esperjenza tiegħi f'Kuba.

IN-NOVENA

Xi haġa li hawnhekk jagħmlu enfasi fuqha, matul il-ġranet tal-Novena, hija ċ-Ċelebrazzjoni Penitenzjali Komunitarja. Din isservi bħala opportunità fejn in-nies, bi preparazzjoni kateketika dwar is-sagrament tal-qrar,



Waqt il-Birthday ta' Fr. Philip fis-17 ta' Diċembru 1999. Fir-ritratt ta' fuq jidher Fr. Philip flimkien mal-Kardinal ta' Kuba, l-Eċċ Mons. Arcisqof Jame Ortega.



gersqu halli jiċcelebraw dan is-sagrament. Kemm jiena kif ukoll P. Frans Baldacchino u Dun Pawl Buttigieg konna mpenjati matul in-novena billi morna f'diversi parroċċi fid-Djoċesi ta' *Santa Clara* halli ngħinu fil-qrar. Din għaliya kienet esperjenza sabiħa u fl-stess waqt okkażjoni sabiex stajt inżur il-parroċċi tad-Djoċesi, insir naf aktar lill-Kappillani tagħhom u anke xi ftit lin-nies. Dawn iċ-ċelebrazzjonijiet saru wkoll fiż-żewġ parroċċi li tagħhom aħna l-Kapuċċini qegħdin responsabbli: dik ta' *La Pastora* u l-oħra ta' *Santa Ana*.

Matul in-novena, eżattament nhar is-17 ta' Diċembru,

b'mod l-aktar fqir imma sabiħ, iċcelebrajt il-Birthday tiegħi. Xejn speċjali. Rigali xejn. Matul l-ikel ta' nofs in-nhar rajt kif għamilt u ddubbajt *cake*. Sajjarna ftit spagetti għax diġà jafu li nħobbuhom, u xi haġa mhux tas-soltu matul l-ikel hādna flixkun *Coca-Cola*. Imma xi haġa li ninsab ferm ferħan biha kien it-talb ta' hafna nies miż-żewġ parroċċi tagħna. U nemmen li anke intom, għeziež hbieb tiegħi, minn Malta dak in-nhar ftakartu fija u tlabtu għaliya. Nirringrazzja lil dawk li għall-jum il-Birthday tiegħi ċempluli biex jifirhuli u jassigurawni li qed jitolbu għaliya u anke grazzi lil dawk li baġtuli l-Birthday Card.

LEJLET U NHAR IL-MILIED

Għaċ-ċelebrazzjoni tan-*Noche Buena* - il-Lejl tal-Milied, kollox kien ippreparat tajjeb u bl-akbar entużjażmu. Knejjes indaf, artali mzejna mill-aħjar, presejpu f'kull knisja flimkien mal-*Christmas Tree* u xi poster kbir b'xi messaġġ fuqu dwar it-tifsira tal-Milied magħqud maċ-ċelebrazzjoni tal-Millennju l-Ġdid. L-atmosfera fit toroq u fil hwiċnet ma kienet tażpira l-ebda sinjal tal-festa tal-Milied. Xi sett ta' bozoz żgħar kollha kuluri iteptu f'xi ħanut, xi *Christmas Tree* u Bambin f'xi whud mid-djar... imma daqshekk. Ma rridux ninsew li dan huwa t-tielet Milied li l-Kubani qed jiċcelebraw minn wara r-Rivoluzzjoni.

Fil-parroċċa ta' *Santa Ana*, P. Frans u jiena ċcelebrajna l-quddiesa tal-Lejl tal-Milied fis-6.00 p.m.

Dan kien l-aħjar hin għan-nies tagħna fiċ-ċirkustanzi li ninsabu fihom u anke minhabba li ridna niċcelebraw Quddiesa oħra tal-Lejl tal-Milied aktar tard fil-Parroċċa l-oħra ta' *La Pastora*. Matul il-quddiesa f'*Santa Ana* kellna żewġ Magħmudijiet ta' żewġ tfajliet ta' 12-il sena, u seba' nisa ta' l fuq minn 45 sena li rċewew l-Ewwel Tqarbina. Dawn ilhom jiġu ppreparati għal din l-okkażjoni għal dawn l-aħħar sitt xhur. Minhabba ċ-ċirkustanzi li l-pajjiż għadda minnhom matul dawn l-aħħar 40 sena hafna kienu dawk li abbandunaw il-knisja katolika. Dan ġara f'xi wħud mill-ġenituri li bħala konsegwenza hekk ġara wkoll f'uliedhom. Issa dawn qed jirritornaw. Qegħdin nagħtuhom katekeżi valida u soda b'eżami fl-aħħar tal-kors tal-katekiżmu.

Għandna diversi adulti li bħalissa qed jiġu ppreparati għall-Magħmudija u għall-Ewwel Tqarbina. Kull min telaq il-prattika tas-sagramenti għal snin twal qed jingħata kors ta' katekiżmu qabel ma jiġi aċċettat biex mill-ġdid jerga' jibda jqerr u jitqarben. B'hekk nistgħu almenu nkunu xi ftit ċerti li dawn it-talin jinbnew fuq sisien sodi biex ma jerġgħux jabbandunaw il-prattika tar-religjon katolika. Qed jersqu lejn il-Knisja l-ġenituri u magħhom jersqu wliedhom. Qed jersqu l-ulied u magħhom jiġbdu lill-ġenituri tagħhom. Din hija waħda mill-akbar grazzji li bħalissa l-Mulej qed isawwab fuq Kuba. Din hija waħda mill-akbar sodisfazzjonijiet li kull missjunarju f'Kuba qed jagħmel esperjenza tagħha f'dan il-mument.

ŻEWĠ KONĊESSJONIJIET

L-ewwel permess li l-Gvern ta kien dak li halla t-televiżjoni Kubana tagħti trasmissjoni ndiretta tal-ftuħ tas-Sena Mqaddsa, u rajna lill-Papa jiftaħ il-bieb tal-Bażilika tal-Vatikan bħala bidu għas-Sena tal-Ġublew il-Kbir. Minhabba f'hekk fil-Parroċċa *La Pastora* ħadna hsieb biex inbiddlu xi ftit il-programm tal-Lejl tal-Milied. Bdejna fit-9.00 p.m. bil-kant tal-Milied u l-*pegeant* ippreparat mit-tfal u ż-żgħażaġ tal-parroċċa. Fl-10.0 xgħelna fil-knisja it-T.V. li ssellifna għall-okkażjoni u kulhadd seta' jara l-ftuħ tas-Sena Mqaddsa. Hekk, kif intemmet iċ-ċelebrazzjoni tal-ftuħ tas-Sena Mqaddsa



*Fuq: Fr. Frans Baldacchino u Fr. Philip flimkien mat-tfal tal-Parroċċa ta' Santa Ana.
Isfel: Ikla ta' merħiba lil Fr. Philip mill-Isqof ta' Santa Clara Mons. Arturo Gonzales, preżenti wkoll Fr. Frans Baldacchino u Fr. Paul Buttigieg.*

mill-Papa, tajna bidu għall-funzjoni tal-Quddiesa tal-Lejl tal-Milied.

It-tieni permess li l-Gvern ta kien dak li nhar il-Milied wara nofs in-nhar stajna nagħmlu purċissjoni bl-istatwa tal-Bambin. F'Kuba mhawnx permessi għall-purċissjonijiet. Dak li aħna f'Malta neħduh *for granted* u forsi jdejjaqna għax aħna mxebbgħin bihom, hawnhekk huma għatxana għalihom u huma ferm apprezzati bħala espressjoni pubblika tal-fidi nisranija.

Il-purċissjoni bil-vara tal-Bambin kienet immexxija mill-Isqof Mons. Arturo Gonzales Amador. L-istess purċissjoni serviet bħala ftuħ tas-Sena Mqaddsa għad-Djoċesi ta' *Santa Clara* fejn l-Isqof fetaħ il-Bieb Prinċipali tal-kattidral iddedikat lil Santa Clara minn Assisi. Xi haġa interessanti matul il-purċissjoni u anke matul il-quddiesa kkonċelebrata fil-Kattidral kienet it-

tahlita ta' folklor Kuban mal-Liturġija tal-Milied bis-sehem attiv tat-tfal u ż-żgħażaġ. Din hija xi haġa ferm nieqsa mill-funzjonijiet liturġiċi f'Malta. Donna nibzghu mmissu l-liturġija halli ndaħħlu fiha dak li huwa wkoll haġa waħda maqgħud mal-poplu tagħna: il-folklor kemm fil-kant kif ukoll fiż-żfin. Nibzghu li sejrin nitilfu s-serjetà tal-liturġija. Meta P. Frans u jiena rajna dak iż-żfin u smajna dak il-kant magħgun mal-folklor Kuban għedna lil xulxin: "Mur għamilhom Malta dawn!"

(lkompli fil-Harġa li jmiss)

Kull korrisondenza ma' P. Philip Cutajar tista' tintbagħat f'dan l-indirizz:

Fr. Philip Cutajar ofm cap.
Parroquia La Pastora
C/Sindico, 4 entre Cuba y Villuendas
50100 Santa Clara (Villa Clara)
CUBA

Tel: 00 - 53 - 422 - 26 55 4 Fax 00 - 53 - 422 - 28 03 2

Kull offerta b'risq il-missjoni tal-Kapuċċini f'Kuba tista' titpoġġa fl-Acc. No.: 444078871 (HSBC Bank) jew tingħata fl-Uffiċċju tal-Missjoni, Kapuċċini, Floriana.

Il-Misteru ta' l-Inkarnazzjoni u San Frangisk fil-Filatelija

minn P. Martin MICALLEF ofm cap

IT-TIENI PARTI

7. Fid-19 ta' Novembru 1975, għall-festa tal-Milied, l-Aitutaki, hareġ serje ta' tnax-il bolla preżentati f'erba' trititici u fuljett mill-isbaħ. Il-bolla li tinteressana hija t-trittiku bil-valur ta' 6c kull waħda. Il-bolla turi l-affresk imsejjah *La Madonna dei Tramonti* - il-Madonna ta' nżul ix-xemx - għaliex f'dal-hin, din ix-xbieha tiġi mdawla mir-raġġi tax-xemx li jidhlu mit-twieqi ta' quddiemha, fil-Bażilika Inferjuri ta' San Frangisk f'Assisi. Ix-xbieha hija kapulavur ta' Pietro Lorenzetti (1280-1348) u turi l-Madonna bil-Bambin f'idejha. Fuq ix-xellug hemm San Frangisk u fuq il-lemin San Gwann l-Evangelista. Il-Bambin qed juri subghajh lejn San Frangisk, donnu qed jippreferi lil San Frangisk fil-konversazzjoni tiegħu ma' Ommu Marija.

8. Għall-okkażjoni tal-Milied ta' l-1976, jiġifieri fil-15 ta' Novembru 1976, Granada harget sett ta' seba' bolli u fuljett. Il-bolla bil-valur ta' \$3 hija rappreżentazzjoni tat-Taħdita Qaddisa mpittra minn Sandro Botticelli (1445-1510) (*ritratt istel*). Lil San Frangisk insibuh fuq in-naħa tal-lemin tal-Madonna li qiegħda



bilqieghda fuq tron bil-Bambin f'hoġorha. Il-figuri l-oħra li jidhru huma, (bilwieqfa) il-Madalena, San Ġwann Battista, Santa Katerina ta' Siena; (gharkob-btejhom) San Kosma u San Damjan. Il-kwadru nsibuh fil-*Galleria Degli Uffizi* ġewwa Firenze.

9. Fl-istess sena, fl-okkażjoni tal-festa tal-Milied, fil-11 ta' Diċembru 1976, l-Italja reġgħet hargħet sett ta' żewġ bolli.

Dik li tinteressana ġġib il-valur ta' 120 L. Din turi pittura tal-Milied ta' Taddeo Gaddi (1300 c.-1366) li nsibuha fil-kappella Baroncelli fil-knisja ta' Santa Croce ġewwa Firenze. San Frangisk jidher wara l-figura ta' San Ġużepp fuq ix-xellug. F'dan l-affresk tal-pittur Fjorentin jidher sewwa l-influss tal-pittura ta' Giotto.




10. Bolla oħra fis-serje ta' sitta u fuljett maħruġa għall-Milied ta' l-istess sena, jiġifieri fit-18 ta' Diċembru 1976 hija dik ta' Togo u ġġib il-valur ta' 105f (*Ritratt fuq*). Il-bolla li turi l-pittura ta' J. Carrucci, imlaqqam il-*Pontormo* (1494-1555), nsibuha fil-*Galleria degli Uffizi* ġewwa Firenze. Din turi l-Madonna bil-Bambin Ġesù flimkien ma' żewġ qaddisin. San Frangisk li jinsab fuq il-lemin,

għandu l-pjagi f'idejh, b'xagħru mqaxxa, u wiċċu jħares lejn il-Bambin u lejn Ommu Marija.

11. Fis-sena ta' wara, fil-31 ta' Ottubru 1977, għall-festa tal-Milied, il-Gżejjer Cook hargħu bolla mill-isbaħ bil-valur ta' 75c u 5c. Il-bolla turi lill-Verġni Marija b'ilbies fin u bil-Bambin f'hoġorha li qed jipprezenta ċ-ċwieviet lil San Pietru (*ara isfel*). Madwarhom insibu erba' qaddisin, tnejn minnhom Frangiskani.

Lil San Frangisk ta' Assisi, nofsu moħbi mit-tron, nsibuh fuq in-naħa tax-xellug, b'idejh u l-kustat minfudin bil-pjagi. San Ludovico da Tolosa nsibuh fuq il-lemin fuq quddiemnett, liebes l-ilbies pontifikali fuq il-labtu frangiskan; f'idejh għandu l-baklu u l-mitra. Il-pittura li ġġib il-firma ta' *Opus Carpli Crivelli Veneti* (1430-1493) kienet tagħmel parti mill-*Pala* ta'


l-altar fil-knisja tal-Patrijiet Minuri Osservanti f'Camertino (Macerata), l-Italja. Illum dil-pittura tinsab f'Berlin, fil-Musew ta' Staatlichen.



12. Għall-Milied ta' l-1980, jiġifieri, fil-5 ta' Diċembru 1980, il-Penrhin (il-Gżejjer Cook ta' Fuq), hargħu sett ta' tliet bolli u fuljett. Il-bolla li tinteressana hija dik li għandha fuqha l-valur ta' 70c+5 (*ritratt fuq*). Din tirrapprezenta dik li hija msejha *Il-Verġni ta' Albocager* li qieghda bilqieghda fuq tron bil-Bambin Ġesù.

Lil San Frangisk nsibuh gharkobbtejh, fuq in-naħa tax-xellug. Il-Bambin qed iressaq idejh lejn il-qaddis ta' Assisi, filwaqt li l-Madonna qieghda thares lejh ukoll. Fuq kull naħa nsibu bosta angli. Hija tassew il-Madonna ta' l-Angli. Hekk hija msejha l-kappella ċkejna f'Assisi li fiha San Frangisk waqqaf l-Ordni Frangiskan. Il-pittura hija xogħol tal-*Maestro della Porziuncola* (Seku XV).

(Ikompili fil-Harġa ta' Marzu)



nitkellmu ma'

Patri ANTON AZZOPARDI

• Għażiż P. Anton, minn fejn int u kif gietek is-sejha biex tidhol mal-Kapuċċini?

Jiena twelidt il-Marsa u ġejt imghammed fil-Knisja tat-Trinità Qaddisa. Kien għammidni z-ziju (hu ommi) li kien Dumnikan. Kelli wkoll iz-ziju ta' missieri, P. Felic minn Ghawdex, Kapuċċin. Meta tfarfart mhux hażin kont immur il-knisja għall-quddies u għalhekk sirt midhla tal-patrijiet tal-parroċċa. Thajjart insir Kapuċċin jien ukoll. Allura bdejt immur l-iskola ta' l-istess patrijiet li kienet tisseyjah 'Skola Serafika'. Flimkien ma' erba' żgħażaġh ohra bdejt in-novizzjat fil-kunvent ta' Ghawdex fis-16 ta' Jannar 1944.

• L-ambjent tal-familja żgur li għenek biex tilqa' s-sejha tal-Mulej. X'taħseb?

Ma naħsibx li għandi xi nżid wisq fuq l-ambjent familjari li għenni bil-bosta. Missieri kien iħobb jghid ir-rużarju anki man-nies ġirien tagħna u nies ohra li kienu joqogħdu fuq il-għetiebi. Minhabba f'hekk x'uħud kienu jsibuh bhala 'Ġużeppi tar-rużarju'. Hawnhekk nixtieq napprofitta ruhi biex inhegġegħ lil kulhadd, l-aktar lill-ġenituri biex jidraw jghidu r-rużarju kuljum fil-familja, kif trid il-Madonna.

• X'hidma wettaqt fil-Provinċja?

Wara li ġejt ordnat saċerdot, l-ewwel hidma tiegħi kienet bhala ekonomu fil-kunvent tal-Kalkara fis-snin 1952-54. Ekonomu jfisser tkun responsabbli għall-ħtiġiet tal-komunità, speċjalment f'dawk il-ħwejjeġ li għandhom x'jaqsmu ma' ikel, eċċ.

Wara l-Kalkara kont bdejt naħdem bhala kappillan fl-isptarijiet u l-ewwel ma bdejt kien l-Imgieret fl-1955. Domt hemmhekk tliet snin. Mill-Imgieret baġtuni Santu Spirtu, ir-Rabat, u wara Lazzarett fi żmien l-epidemija tal-*polio*. Għamilt ukoll xi żmien Monte Carmeli, Haż-Żmien u spiċċajt Rużar Briffa. Insomma tista' tgħid li dort kważi l-isptarijiet kollha.

Barra minn hidma f'Malta, kont mitlub, fl-1981, nagħti l-ghajjnuna tiegħi lill-Provinċja Kapuċċina ta' Napli fl-

Italja, fejn kont kappillan fl-isptar *Vecchio Pellegrini* u domt hemmhekk hdx-il sena u nofs. Irriturnajt Malta għal raġunijiet ta' saħħa u f'Settembru 1988 ġejt mitlub mill-ġdid biex nerġa' mmur Napli. Did-darba bhala kappillan fil-*Primo Policlinico*.

• Naf li għandek għal qalbek il-Beatu P. Piju minn Pietrelcina u ktibt ukoll il-ħajja tiegħu. Kif bdiet din l-imħabba u nxterdet permezz ta' hidmietek f'pajjiżna?

Dwar id-devozzjoni lejn il-Kapuċċin tal-Pjagi din bdiet l-aktar minhabba li z-ziju Dumnikan kien dilettant hafna tal-fotografija u fis-snin tletin kien iħobb jagħmel ir-ritratti-kartolini ta' P. Piju, li dak iż-żmien kien beda jiġi magħruf f'bosta pajjiżi tad-dinja. Ta' tfa' li konna, speċjalment jien u hija (P. Mario) konna nieħdu pjaċir inqassmu dawn ir-ritratti. Anki d-dar kienu jithaddtu hafna fuq P. Piju. Aktar ma bdejt nikber aktar kompliet tikber fija din id-devozzjoni u kont nixtieq hafna li xi darba jkolli x-xorti li narah. Meta dħalt mal-Kapuċċini sirt aktar devot lejh u kien innexxieli mmur inżur Pietrelcina u San Giovanni Rotondo fis-sena 1969, jiġifieri sena wara l-mewt tiegħu. Kif ġejt lura ddeċidejt li nibda nwaqqaf il-Gruppi ta' Talb' u anki kont nikteb xi artiklu fil-gazzetti. B'dan il-mod, bla ebda mertu tiegħi, għent hafna biex il-Maltin u l-Ghawdxin isiru jagħrfu lil P. Piju u jsiru wkoll devoti tiegħu. L-ewwel Gruppi li waqqaft kienu l-Mosta u Tas-Sliema.

Barra mill-Gruppi, li llum huma xi 25, fl-1976 kont għamilt bust ta' P. Piju, maħdum mill-Kav. Alf. Camilleri Cauchi. F'dik l-istess sena kont ippubblikajt l-ewwel ktieb fuq P. Piju bil-Malti. Kienu twaqqfu wkoll żewġ kumitati biex saru żewġ monumenti tal-bronż, wieħed Malta u l-ieħor Ghawdex. Għall-grazzja ta' Alla d-devozzjoni lejn il-Kapuċċin tal-Pjagi xterdet kullimkien fil-Gżejjer tagħna. Barra mill-ktieb li kont ippubblikajt, kont ktibt ħajja ohra fl-1995. Issa qed naħsbu biex noħorġu t-tielet edizzjoni tal-ktieb b'aktar tagħrif speċjalment wara l-beatifikazzjoni.

(Ikompili f'paġna 23)

Kappillan ġdid għall-Parroċċa tat-Trinità Mqaddsa, Marsa


Huna **P. Emanuel Abela** għadu kemm ġie mahtur Kappillan ġdid għall-Parroċċa tat-Trinità Mqaddsa, il-Marsa. P. Emanuel twieled il-Marsa fit-23 ta' Gunju, 1957. Beda n-novizzjat fl-20 ta' Settembru 1978 fil-kunvent tagħna ġewwa Ghawdex. Huwa ġie ordnat Presbiteru fid-29 ta' Gunju 1984. Matul is-snin li ilu saċerdot, P. Emanuel hadem f'diversi oqsma differenti, fosthom bħala kappillan fl-Isptar St Vincent de Paule u fl-Isptar San Luqa. Huwa kien ukoll Gwardjan tal-fraternità ġewwa l-parroċċa ta' San Ġwann u fix-Xemxija.



P. Emanuel Abela beda l-hidma pastorali tiegħu bħala Kappillan ġdid nhar il-Ġimgħa, 7 ta' Jannar 2000.

Filwaqt li nifirhulu u nawgurawlu f'din il-hidma ġdida li daħal għaliha, nixtiequ nuru l-apprezzament u r-ringrazzjament tagħna lil Huna P. Effie Mallia tax-xogħol siewi li wettaq matul dawn l-aħħar seba' snin bħala Kappillan tal-Parroċċa tat-Trinità Mqaddsa. P. Effie issa ser jaqdi l-ministeru tiegħu bħala viċi fil-parroċċa ta' San Ġwann. Bhalissa jinsab Ruma biex jagħti s-sehem tiegħu bħala konfessor fil-Vatikan fl-okkażjoni tal-Ġublew Imqaddes.

Oġġna l-Mewt Iżżurna



Oġġna l-Mewt żarritna fil-bidu tas-sena l-ġdida meta nhar it-Tnejn, 10 ta' Jannar 2000, il-Mulej għoġbu jsejjah għal għandu lil **Huna Patri Renat Spiteri**, Kapuccin, fl-età ta' 93 sena. Il-mewt tiegħu grāt fid-dar tal-Kleru, B'Kara. Il-funeral sar nhar l-Erbgħa, 12 ta' Jannar, fil-knisja tagħna fil-Floriana. Patri Crispin Tabone, Provinċjal,

mexxa l-konċelebrazzjoni flimkien ma' numru sabih ta' saċerdoti u reliġjużi. Wara ġie midfun fiċ-Ċimiterju Santa Marija Addolorata, Rahal Ġdid. R.I.P.



Uħud mill-Aħwa li fakkru xi anniversarju waqt it-tigdid tal-Wegħdiet tagħhom.

• Anniversarji ta' l-Aħwa Kapuċċini

Nhar il-Hamis, 30 ta' Diċembru 1999, saret laqgħa għall-Aħwa kollha tal-Provinċja fl-okkażjoni tal-Milied, fejn, barra t-talb u l-parti rikreattiva, ġew imfakkra l-Aħwa li matul l-1999 kellhom xi anniversarju:

50 sena Presbiteru: Huna Leopoldu Tabone.

50 sena Profess Temporanju: Huna Joe Garzia.

50 sena min-Novizzjat: Hutna Mikiel Agius, Adrian Portelli, Pietru Pawl Schembri, Pelaġju Bilocca u Joe Mallia.

25 sena Presbiteri: Hutna Anthony Dimech, Leonard Falzon, Carmel Dimech, Anthony Mompalao, Anthony Briffa, Publius Mair, Joe Galea, Philip Cutajar, Richard Bonnici u Emanuel Barbara.

25 sena Profess Temporanji: Hutna Joe Saliba u Alfred Scerri.

Lil dawn l-Aħwa kollha nawgurawlihom u flimkien magħhom irroddu ħajr 'l Alla.

P. Frans Baldacchino lura Malta minn Kuba

Nhar it-Tlieta, 4 ta' Jannar, Huna P. Frans Baldacchino, li għal din l-aħħar sena kien qed jaħdem bħala missjunarju f'Kuba wara 24 sena fil-missjoni tal-Kenja, qiegħed fostna għal granet ta' mistrieħ. Mistenni li jkompli l-hidma missjunarja tiegħu fil-Kenja. Nawgurawlu!



ĠEDDIDTU L-ABBONAMENT?

Jekk le ibgħat Lm4 flimkien ma' l-isem u l-indirizz tiegħek lil:

**EDITOR DAWL FRANĠISKAN
KUNVENT TAL-KAPUĊĊINI
FLORIANA VLT 14**

KRISTU: Il-Ġublew Tagħna


minn P. Publius MAIR ofm cap

It-Testment il-Ġdid huwa l-milja tal-wegħdiet li Alla għamel matul iż-żminijiet mal-Lhud, il-ġens li hu għażel għalih minn hdan Abraham (Ġen 12, 7; Rum 11, 28). Il-milja tal-wegħdiet ta' Alla titwettaq fil-ġrajja ta' l-istorja tal-bniedem f'Ġesù Kristu, "Il-Midluk", l-Iben tal-Missier li fiż-żmien isir bniedem fil-ġuf ta' Marija u minnha jitwieled bħala bniedem (Lq 1, 26; Fil 1, 7; Gal 4, 4-5).

Ġesù hu l-Messija, il-midluk minn Alla u għal Alla. Għalkemm Ġesù hu sultan (Ġw 18, 37), madankollu huwa differenti mis-slaten kollha li hakmu fuq Izrael. Is-slaten ta' Izrael kienu jkunu midluka biż-żejt b'rit ta' konsagrazzjoni (1 Sam 9, 16; 2 Sam 2, 4) għaliex il-missjoni tagħhom kienet wahda partikulari: dik li huma jkunu garanti tal-harsien tal-poplu Lhudi għall-Patt tas-Sinaj. Is-slaten ta' Izrael kienu jiġu midluka biż-żejt taż-żebbuġ biex ikollhom il-qawwa li jimxu ta' garanti għall-Patt tas-Sinaj f'isem il-poplu Lhudi.

ĠESÙ: IL-MESSIJA

Ġesù, li hu msejjaħ Kristu (midluk - Messija), huwa mogħti dan it-titlu fil-kliktat tat-Testment Il-Ġdid (Mt 26, 63-65; Mk 11, 1-11) u bħala tali huwa magħruf. Izda Ġesù nnifsu qatt ma sejjah illu nnifsu bħala l-Messija għajr fl-ahħar parti tal-hajja tiegħu hawn fuq l-art. Fi żmien li fih għex Ġesù, l-istennija tal-Messija kienet qawwija hafna fost il-Lhud (Lq 3, 15). Izda t-tifsira tal-Messija kienet differenti fost il-Lhud infushom.



Kien hemm min qed jistenna lill-Messija bħala dak li kellu jiġi fid-dinja sabiex jagħti darba għal dejjem ħelsien politiku lil-Lhud u b'hekk jehlishom mill-għedewwa tagħhom (Lq 1, 74). Ohrajn kienu qed jistennaw li l-Messija kellu jkun profeta kbir (Ġw 4, 25), waqt li ohrajn kienu jsostnu fuq il-kitbiet tal-profeti li l-Messija kellu jiġi minn Betlehem (Mik 5, 2). Ohrajn kienu qed jistennaw li l-Messija jidm għal dejjem (Ġw 12, 34). Dawn l-istenniji twettqu kollha fi Kristu Ġesù. Huwa hu l-profeta per eċċellenza għax mhux biss tkellem imma tkellem b'setgħa, u waqt li hu Alla kien bniedem ukoll fl-istess ħin. Hu kien jgħalliem bil-paraboli, stejjer ċkejknin sabiex kull min jismgħu jkun jista' jifhem il-messaġġ tiegħu (Mk 4, 13-20). Huwa dak li ġie biex jehles mhux mill-ħakma ta' xi setgħa tal-bnedmin imma ġie biex jehles lill-bnedmin kollha mill-veru jasar, il-jasar tax-xitan. Id-dnub huwa dak li jġiegħel lill-bniedem jintefa' fl-iskjavitù tax-xitan, u għal dan il-għan Ġesù ġie midluk sabiex, kemm bit-tagħlim kif ukoll bl-eżempju tiegħu, kull min ikun irid jimxi warajh jagħmel bħalu (Mt 4, 1-11). L-għan ta' Ġesù bħala l-midluk tal-Missier kien li jġib fix-xejn is-setgħa tax-xitan (Mk 1, 21-28). Huwa jidm għal dejjem għaliex hu ħaj bil-qawmien mill-imwiet (Mt 28, 1-15; Lq 24, 1-12; Ġw 20, 1-10).

Mhux darba u tnejn Ġesù rrifjuta li jagħmluh sultan hawn fuq l-art, l-aktar wara l-miraklu tat-tkattir tal-ħobż. Hu ġie biex inieghed **is-sena tal-grazzja tal-Mulej** li fiha tidher il-qawwa ta' l-imħabba ta' Alla għall-bniedem. Dak li Ġesù kien jitlob minn dawk kollha li jismgħuh kien li jemmnu fih u fil-kelma tiegħu (Mt 15, 21-28). Temmen fi Kristu jfisser li tilqgħu fil-ħajja tiegħek u timxi fuq it-tagħlim li huwa nnifsu mhux biss ipriedkah imma wkoll għexu. Hu f'dan ir-rigward li tagħraf lil Kristu bħala l-Messija.

ĠESÙ: IL-FERH TAGHNA

Fit-twelid ta' Ġesù l-aṅġli għannev l-għanja tal-paċi (Lq 2, 14). Ġesù bit-twelid tiegħu kien qed iġib il-paċi li Alla, għal darb'oħra, kien qed joffri lill-bnedmin wara l-waqgħa ta' Adam u Eva. U Ġesù jerġa' jtenni b'qawwa l-paċi vera wara l-qawmien tiegħu mill-imwiet (Ġw 20, 19-23). Bħalma kien fit-twelid tiegħu hekk ukoll Ġesù fl-aħħar, qabel ma tela' s-sema, reġa' ta lill-appostli tiegħu l-paċi u l-ferh li l-vera paċi gġib magħha.

Il-paċi ta' Kristu mhix mibnija fuq nuqqas ta' gwerer, ġlied u mibgheda imma hija iktar profonda għaliex mibnija fuq ir-rabta ma' Alla u mal-bnedmin kollha. Hija paċi mimlija b'imħabba altruwista li twassal lill-sabiex jagħti ħajtu għall-kotra (Ġw 15, 11-13).

Meta Ġesù beda l-ministeru pubbliku tiegħu fis-sinagoga ta' Nazaret (Lq 4, 16-19) hu wera kif kellu jkun il-ferh li jagħti hu. Il-ferh ta' Kristu huwa li jagħmel is-sena tal-grazzja mhux marbuta mat-tmax-il xahar tal-kalendarju imma era ġdida li hija għal dejjem.

Din is-sena ta' grazzja hija mibnija fuq ir-rikonċiljazzjoni tal-bniedem ma' Alla tul il-ħajja tiegħu fuq l-art, u ta' rikonċiljazzjoni shiħa ma' hutu l-bnedmin kollha mingħajr distinzjoni ta' razza, lewn, jew twemmin. Dan hu l-ferh ta' dejjem li qed jagħti Alla f'lbnu Ġesù bil-qawwa ta' l-Ispirtu tiegħu, għaliex meta Ġesù jsir l-iskop tal-ħajja tal-bniedem hemm ikun hemm tassew il-bniedem il-ġdid. Il-bniedem, li hu maħluq fuq xbieha ta' Alla (Ġen 1, 26-27), fi Kristu jerġa' jsib l-istat oriġinali tiegħu.

Fit-Testment il-Ġdid ma jissema xejn dwar il-ġublew li kien hemm fil-kalendarju liturgiku Lhudi, u dan bir-raġun kollu. Kull persuna li tiltaqa' u tilqa' lil Kristu shiħ f'ħajjitha jkollha ġublew kontinwu għaliex huwa Kristu biss li jagħti l-veru ferh lill-bniedem (Lq 5, 34); u l-ferh ta' Kristu huwa esperjenza reali. L-insara tal-bidu kienu jghixu mimlija ferh għaliex kienu jemmnu li Ġesù huwa f'nofshom (Atti 5, 41).

Anki waqt il-persekuzzjonijiet li għaddew minnhom kienu kuntenti għaliex kienu ferhanin li qegħdin ibatu għal Kristu. Wara kollox, biex wiehed jikseb il-ferh ta' Kristu, irid imut għalih innifsu biċ-ċaħda tiegħu nnifsu (Mk 8, 34-36). San Pawl ukoll, li għadda minn tant provi l-aktar iebsa waqt li kien marbut bil-ktajjen fil-ħabs, iqawwi lill-insara ta' Kolossi: "Jien issa nifrah fit-tbatijiet tiegħu" (Kol 1, 24).

Dan hu l-ġublew tagħna fi Kristu: ferh li ġej mir-rabta' ta' qalbna mar-rieda ta' Alla dejjem, u mħabba vera u maħfra lil kull min jixtieqilna d-deni (Mt 5, 38-42). □



Father,

minn P. William AXIAQ ofm cap

Ix-xjenza, it-teknoloġija u l-medicina mhux biss qeghdin ifejqu l-bniedem minn hafna mard anki serju hafna, talli waslu biex, taht ċerti aspetti, jiddeterminaw l-evoluzzjoni tiegħu u tar-razza kollha tal-bnedmin. Aspett minnhom huwa l-cloning. Tista' tghidli xi jfisser eżattament dan it-terminu tekniku, għax għadu mhux ċar quddiem għajnejja, avolja qrajt hafna fuq hekk? Tista' tghidli hux moralment permess?

Aldous Huxley fi *"Brave New World"*, ktieb li kien hareġ fi t-tletinijiet u għamel hoss kbir, kien diġà bassar li se naslu għal din il-possibbiltà ta' manipolazzjoni ġenetika fuq il-bniedem. U hekk ġara kif kien qal hu. Din l-isperimentazzjoni teknikament tissejjaħ *cloning*.

B'dan it-terminu li tant jissemma fi żmienna nifhmu numru ta' individwi li jkunu jixbhu 'l xulxin f'kollox, bħat-tewmin, li jistgħu jkunu tnejn, tlieta, sitta jew iżjed, li jkunu harġu mill-istess ċellula.

Din il-proċedura diġà ġiet imħaddma fuq annimali u kienet suċċess, għax tat riżultati pożittivi, kif nafu. Għad jiġi żmien, iżda, meta dan il-metodu jibda jiġi applikat ukoll fuq il-bniedem. Ix-xjenza lejn dik in-naħa qed timmira, maħkuma kif inhi minn kisbiet azzardati.

Dan il-proċess jew possibbiltà fiex jikkonsisti? Tittiehed mill-ovarji tal-mara bajda mhux iffertilizzata mill-isperma tar-raġel. Minnha titnehha l-parti ewlenija tagħha, dak li jgħidulu nuklu. Minflok jippoġġa ġewwa l-ovulum nuklu ieħor meħud minn ċellula ta' persuna magħmula, raġel jew mara. Din iċ-ċellula tista' tittiehed minn kwalunkwe parti tal-ġisem, bħal ngħidu aħna, mill-ġilda, jew mill-imsaren. Il-bajda mbagħad bin-nuklu l-ġdid ġo fiha titpoġġa fil-ġuf tal-mara biex tkompli tiżviluppa normalment, daqslikieku kienet ġiet iffertilizzata mill-element generattiv tar-raġel.

It-tarbija li titwieled tkun fula maqsuma ta' l-individwu li miċ-ċellula tiegħu x-xjenzati jkunu siltu dik il-parti jew l-oħra mill-organizmu tiegħu jew tagħha. Il-persuna li titwieled ikollha l-istess sess, l-istess kromosomi, l-istess intelliġenza, l-istess natural ta' dak l-individwu li semmejt fuq. Il-*cloning* mhix biss manipolazzjoni ta' individwu wiehed, iżda tar-razza umana kollha kemm hi. Fit-teorija tista' twassal għal

soċjetà umana magħmula minn nisa biss, mingħajr ebda raġel. Ara xi tbaġħbis!


Barra minn hekk - u din hija l-iżjed haġa importanti - manipolazzjoni ta' din il-kwalità tmur għal kollox kontra l-pjan u l-liġi eterna ta' Alla fejn jidhol it-tniissil tal-bniedem. Alla hasbu u fasslu mod ieħor.

Teqred għal kollox is-sess u s-sesswalità bħala espressjoni ta' mhabba bejn ir-raġel u l-mara fiż-żwieġ. Minhabba din ir-raġuni, il-*cloning* hi proċedura moralment illeċita u ksur gravi hafna tal-liġi naturali. □



**Ibghatulna BOLOL u
TELECARDS użati.
Int ma titef xejn,
u aħna naqilgħu minnhom
għall-Missjoni.**

Bizżejjed il-Kredit?



minn **Stephanie CASSAR** gi.fra.

Reġa' wasal Frar, u miegħu t-tifkira tan-nawfragju ta' San Pawl, u l-importanza li dan kellu fit-tixrid tal-Kelma ta' Alla fi ġżiritna.

Għaddew mijiet ta' snin minn din il-ġrajja, saru bidliet kbar madwarna, iżda l-fidi baqgħet waħda.

Il-fidi tagħna nistqarruha kull nhar ta' Hadd waqt il-Kredit. Iżda dan bizżejjed? Għaliex ma' nistqarruhiex ukoll bl-eżempji u bl-aġir tagħna ma' l-oħrajn fuq il-post tax-xogħol, fl-iskola, fil-hin liberu u fl-ambjent tal-familja?

Kultant naħsbu li l-fidi tagħna aħjar naħbuha, ma nuruha lil hadd għax nistħu jew naħsbu li dawk affarijiet ta' quddiesha darba l-Hadd. M'għandux ikun hekk, anzi għandna nagħtu eżempju bil-fidi tagħna lil haddieħor biex ngħinu lil xulxin nissahhu aktar fil-fidi. Kemm-il darba mort tiekol barra mal-hbieb u lanqas għaddielek minn mohħok li tiringrazzja lil Alla ta' l-ikel li pprovdielek, għax taħseb li wara jgħidu bik? Nagħmlu

l-qalb u ma nibzghux minn dan, għax, wara kolloxx, 'hbieb' li jghaddu ż-żmien bik għax tagħmel haġa tajba ma huma hbieb xejn!

U xi ngħidu għall-hin liberu u d-divertiment? Tara xi żgħażaġh li jaħsbu li l-ferh tagħhom se jsibuh fix-xorb, fid-drogi, jew f'xi vizzji oħra - affarijiet li żgur imorru kontra l-fidi tagħna ladarba aħna nemmnu f'Alla li tana l-kmandament 'la toqtolx' li jinkludi fih innifsu d-dmir li nieħdu hsieb saħħitna. Hafna huma dawk iż-żgħażaġh li jiddevertu mingħajr ma jaqgħu bil-vizzji - sinjal li dan għadu, u żgur li jibqa', possibbli. Il-fidi tagħna mhix toħnoqna iżda qieghda tghinna.

Tajjeb li kultant nagħtu harsa lejna nfusna biex naraw kif qeghdin ngħixu l-fidi tagħna fiċ-ċirkustanzi, kultant diffiċli, li nsibu ruħna fihom illum. Nittamaw u nitolbu lill-Mulej biex jagħtina d-don tal-fidi shiha fih, filwaqt li jgħinna ngħixu din il-fidi għall-ġid tagħna u ta' dawk ta' madwarna. □

QADI BLA PRETENSJONI

*Spiritu ta' Qadi
fil-ħajja tat-Terzjarji*

minn P. Frans ABELA ofm cap

Il-figura tal-bniedem Alla mħażżem b'fardal, iqandel żingla li fiha hasel riglejn l-appostli, u l-figura l-oħra dik ta' Frangisku wiċċ imbwiċċ ma' mgiddom midgħi li jishot kollox u jkollemin hażin lil kulhadd, qatt ma għandhom imorru minn quddiem il-Frangiskan Sekular li qatagħha li jghix l-Evangeliu kif ghexu Frangisku. Huma jgħallmuh jaqdi f'kull ċirkustanza li magħha jiltaqa' matul il-gurnata. Bil-hasil tar-riglejn Ġesù rawwem lill-Appostli kif jaqdu, filwaqt li fit-tindif tal-feriti ta' l-imgiddem Frangisku wera kif uliedu għandhom jaqdu, inaddfu l-erwieh u jressquhom lejn Alla. Dawn huma l-mirakli li jwettqu dawk li jaqdu lill-proxmu għall-imħabba ta' Alla.

Il-Frangiskan Sekulari jilhaq il-perfezzjoni ta' l-imħabba mhux kemm ser ikun perfett ta' kif l-aħjar jaqdi, imma b'dak l-ispirtu ta' servizz li bih jingħata biex b'hiltu kollha jaqdi fil-familja, fuq ix-xogħol u fil-fraternità, u hekk jgħaddi haġtu kollha "jilqa" lill-bnedmin kollha b'qalb ħelwa u umli bħala għotja tal-Mulej u xbieha ta' Kristu" (Regula OFS 13).

Fiż-żmien li fih qed ngħixu meta ġieli jagħti l-kas li min hu mqiegħed għas-servizz ta' l-oħrajn jinqeda bil-pożizzjoni tiegħu biex biha jagħmel kapital personali, il-Frangiskan Sekular irid ikun ħieles minn kull tellieqa għall-ħatfa u għall-ħakma, "jagħmel dmiru sew"

b'responsabbiltà, b'kompetenza u mingħajr interess "fi spirtu ta' qadi nistrani" (Reg ofs 14).

Fiż-żmien meta xi drabi s-servizz pubbliku jinbidel f'wieħed ta' prestigġu, fejn flok wieħed ta' haqq lil min haqqu, il-Frangiskan Sekular għandu joqgħod attent li ma jhallix li s-setgħa titla' għal rasu u tinbidel f'karriera li tissarraff fi qligħ personali. Għandu jghix kontinwament l-ispirtu ta' qadi fil-familja, fis-soċjetà u fl-ambjenti tal-knisja.

Tkun verament haġa assurda għall-Frangiskan sekular li, quddiem tant nies emarginati jistennew bil-ħniena li jiltaqgħu ma' xi hadd lest li jgħinohom, quddiem tant ġenituri mbikkija minħabba wliedhom ilsiera tad-droga, quddiem tant familji mfarrkin minħabba xi kriżi fiż-żwieġ tagħhom, jibqa' passiv u ma jhossx li għandu jittempra l-ispirtu tiegħu ta' qadi, u jinbidel f'ħanin Samaritan u jsir l-id il-leminija ta' tant

qub muġugħa. Proprju bis-saħħa ta' dan l-ispirtu għandu jhoss il-ħtieġa li jkun sensibbli halli jmid idu f'ħidma partikulari li qed issir dejjem iżjed urġenti u indispensabbli, dik tal-volontarjat.

L-esperjenza tiegħu ta' qadi jgħinuh jagħti kontribut utli hafna f'dan il-qsam. Barra minn Malta, gruppi ta' Terzjarji organizzati hafna, ilhom qatid iddedikati għal dax-xogħol. Ahna x'qed nistennew biex noħorgu nixbhuhom? □



*Ġesù jahsel saqajn San Pietru.
Pittura ta' Ford Madox Brown, Tate Gallery, Londra.*

BUGANVILLA

minn Lina BROCKDORFF of

Zgur li ffit kienu l-ixxurtjati bħal ommu u ħutu li kellhom villa bħal ma kellhom huma. Pierre seta' jghid li l-villa kellu sehem minnha hu wkoll, imma għal issa dan ma kienx iħossu. Kien ilu xhur lura mill-Kanada, tliet xhur f'dik il-villa ma' tal-familja, u għaddiet sena minn mindu mietet Charisse ... ipprova ma jkomplix jaħseb fuq dak il-fil. Kien jinħtieglu li jinsa. Qal u fakkar lilu nnifsu għal elf darba li mhux ser iġibha lura billi jibkiha, billi jaħseb fiha. Minn fuq is-sodda fejn kien intefa' bil-ħwejjeg b'kollox dawwar ħarstu lejn iż-żewġ twieqi, waħda kull naħa tal-kamra li kienet kantuniera.

Din kienet saret kamartu. Ha grazzja magħha mill-ewwel għalkemm dawn l-aħħar snin kien dara jghix fi kmamar iżgħar ġewwa l-Kanada. Sa tliet xhur ilu kien għadu qatt ma raha din il-villa t'ommu li tlestiet xi ħames snin ilu. Ommu dejjem kellha t'mohħha li meta Pierre u l-familja jġu lura għal btala ttihom dik il-kamra.

Veru li kienet ġratlu waħda tinkiteb, imma kemm kien ikun aġħar li kieku ma kienx hemm huma, tal-familja madwaru. Kienu jieħdu paċenzja kbira bih. Qalulu aktar minn darba li hemm kienet daru, ma jonqsu xejn, kien qisu prinċep!

Bi flus żgur li ma kellux problemi. Ġab kemxa miegħu mill-Kanada. Ommu kellha biżżejjed biex li kieku ried lanqas biss kien hemm ħtieġa li jaħdem kemm idum ħaj. Barra minn hekk sab impieg ukoll, għalhekk flus kellu aktar minn biżżejjed għalih u għaž-żewġ uliedu.

Imma jaħasra l-bniedem bilkemm jilħaq iwitti ntopp li ma jħabbatx wiċċu ma' iehor! Issa li l-intoppi materjali l-aktar finanzjarji kienu

solvuti, ħass li kien hemm xi ħaġa oħra li qed tinkwetah. Dam żmien twil iħoss taqlib ġewwa fih u fl-aħħar irnexxielu jqiegħed f'linja ta' ħsieb u ta' kliem, konfużjoni ta' emozzjonijiet, li bħal tempesta ħarbtu mhux biss il-paċi ta' qalbu imma saħansitra kienu qed jheddu l-istess eżistenza tiegħu. Konklużjoni kienet waħda.

Kien hemm vojt kbir ġo fih. Qalbu, li ħaseb li mietet u ndifnet ma' Charisse issa bdiet turi ċar li għadha ħajja, li bħax-xieli tal-ġnien biex tikber jinħtieġ is-sħana ta' l-imħabba. Reġa' ħass taħbit goff ġewwa sidru u beża' li se jtihi xi attakk ta' palpitazzjoni bħal dawk li ffit ilu kienu jwerwruh. Qam bil-ġiri minn fuq is-sodda. Kien ikun aħjar li jagħmel xi ħaġa biex iderri, imma fl-istess ħin il-għeja u t-telqa li kien iħoss ġo kull parti ta' ġismu kienet terġa' tmiddu ġos-sodda, u hekk bħal ċirku vizzjuż, bħal kalamita tremenda jerġa' jlbda jredde fuq l-imghodd.

Jghidu li meta bniedem jgħaddi minn xi prova kbira hu ma jibqax li jkun - jinbidel. Jista' jsir aħjar, jista' jinbidel għall-aġħar. Fil-każ tiegħu r-riżultat finali kien għadu ma ħariġx. Kien għadu fuq il-quċċata tal-mewġa u setgħet turih sema u ġenna imma setgħet tkissru u tfarrku ma' blat iswed qerriedi.

Hareġ il-ġlekk mill-gwardarobba. Minn isfel beda tiela' l-għajat ta' dawk l-imberkin tfal jiggjieldu. Marisa kellha

ħmistax-il sena u Etienne tlettax. Kienu l-mimmi ta' għajnejh imma dan l-aħħar, l-aktar minn meta kienu ilhom Malta kienu nbidlu għal kollox. Hu kien jafhom bi tfal helwin imma issa kienu jdejqh kultant. Jista' jkun li għax tilfu r-rutina, bidlu l-iskola, il-ħbieb ħallewhom warajhom, u forsi kien l-effett ukoll tal-fsied esagerat tan-nanna, insomma qatt



ma nkwetawh daqs dan l-aħħar. Spiss jitlewmu u malli tikkuntentahom f'haġa minnufih jaqilghu oħra.

Imma din id-darba t-tilwima spiċċat fix-xejn u wara ffit sema' l-ewwel noti tal-pjanu. Sa minn meta kibru biżżejjed biex jilhq u t-tistiera tal-pjanu, dawk iż-żewġ itfal bdew jitgħallmu jdoqqu l-pjanu minn għand missierhom stess. Din l-aħħar sena haas li ma kellux paċenzja għalihom u kienu jitgħallmu għand surmastrijiet l-iskola. Kienu jdoqqu xi haġa 'l hinn u 'l hawn imma rari jippruvaw idoqqu flimkien *a quattromani*.

Issa bilkemm seta' jemmen lil widnejh. Kienu qed idoqqu flimkien, kienu qed idoqqu tajjeb, idoqqu b'espressjoni, silta melodjuża li qatt ma semagħhom idoqqu qabel; silta li bdiet toghġbu. Beda jsaffar mad-daqq tagħhom u saħansitra x'hin għal waqt qasir waqfu, seta' jaf x'kien ġej wara. X'kienet dik il-mużika? Beda jghodd ... xi serenata. Ta' min? Il-memorja dan l-aħħar kienet toħorġu ta' hmar ... Kompla jsaffar. Poġġa bilqiegħda fuq is-sodda bil-ġlekk f'idu, iżomm rasu qisu xtaq li minn moħħu jagħfas u jagħsar twegħiba għall-kurżità li bdiet taħkmu ... ma setax. Kien żgur li hu semagħha xi darba, u kien żgur ukoll li xtaq li dik l-imbierka mużika ma tiqafx għax għal xi raġuni li hu ma kienx jaf haas bħal raġġ haaf sħun ta' saħħa timlielu ġismu mitluq.

"Nibqa' nipprova sa ma naqtagħha, imma għaliex sirt daqshekk bla ħila, fejn qatt ġrali hekk li ma niftakarx isem ta' kompożitur!" Niżel bilġri isfel, waqt li ma xtaqx ikellimhom jew itellifhom għax l-esperjenza għallmitu li jekk jieqfu żgur li ma jkomplux, u hu xtaq ferm li dik il-mużika tkompli. Kompla jisma' minn wara l-purtiera, imma meta l-kurżità għelbitu għal kollox mar hdejh, warajhom biex jaqla' l-isem las-serata u tal-kompożitur.

B'għageb kbir tiegħu t-tfal issuktaw idoqqu u spiċċaw is-serenata sa l-aħħar nota b'sett ta' kordi armonjużi l-ewwel b'saħħithom imbagħad bil-hlewwa.

"Halli nara ffit x'jisimha din? Min kitibha?"

"Ilna haana nipprattikawha, dad, u illum hsiabna li nafuha biżżejjed biex indoqquhielek! Togħġbok?"

Pierre s'issa kien ha l-folja doppja tal-mużika f'idejh. "Għadek m'ghedtilnlex jekk togħġbokx ..."

Imma Pierre baqa' jhaas lejn il-mużika jew aħjar lejn



kopja ritratt ta' mużika originali. L-isem tal-kompożitur ma kienx hemm, imma miktub b'ittri qishom tpingija kien hemm l-isem "Bugarville".

Baqa' bil-karti f'idejh, ihaas ċass mingħajr ma jliessen kelma. It-tfal stennew xi kumment ta' inkoraġġiment, kien ilhom haana jistudjawha u ma kienx se jehles minnhom missierhom jekk ma jghidx li togħġbu, jekk ma jghidilhomx 'bravi' u jagħtihom bewsa kull wieħed.

"Jekk trid, dad, nerġġhu ndoqquha ... Imma jekk nieħdu xi żball toqghodx tghajjat u

twaqqafna biex idoqqha int, din int ma tafhiex bħalna, haana nkomplu," issogra jghid Etienne.

"Ġibha u nippruvaw," kompliet Marisa, imma Pierre kien qisu ma qed jisma' xejn, u dam sa ma nħall ilsien.

"Iva, togħġobni. Din minn fejn ġibtuha? Jaqaw sibtuha mal-mużika qadima tan-nanna? Jew xtrajtuha? ... Le, le ma jistax ikun li xtrajtuha. Min tahiellkom? Qatt ma daqqejtuha qabel."

"Ilna haana nippruvawha waqt il-lezzjoni tal-mużika u ma ridniex indoqquha hawn, lilek, qabel ma nkunu nafuha sew."

"Għadkom m'ghedtulix minn fejn ġibtuha?"

"Sister Anne li tghallimna l-pjanu tathielna."

"Mingħajr ma kitbet fuqha l-isem tal-kompożitur? ... u min hi din Sister Anne?"

Beda jhoss bħal fawra haafifa tiela' f'għonqu. "Tafu kemm hu importanti li tkunu tafu l-isem tal-kompożitur!"

"Aħna staqsejnha għall-isem u hi ma wegħbitx. Dis-sister naħseb mhix brava daqs Mr Duncan li kien jghallimna qabel," iddeċieda Etienne.

"Le, dad, brava haana," wegħbitu Marisa bil-paċenzja. "Taf li serenata sabiħa u billi ghednielha li inti thobb haana l-mużika haajrlna nitgħallmuha għallk. Issa llejla ngħidulha li togħġbok!"

"Kif? Għaliex illejla?"

Il-lfal kienu draw ċerti mlstoqsljet rlpetutl li dan l-aħħar missierhom kien jagħmel minhabba li kien ffit ghajien, u n-nanna kienet spiss twissihom biex jieħdu paċenzja bih. "Il-lejla għandna lezzjoni tal-mużika l-iskola stess fis-sitta u ngħidu lil Sister Anne li fl-aħħar daqqejnieha s-serenata."

"Sister Anne ...?"

"Hi tgħalliem il-pjanu. Għandha paċenzja kbira l-aktar b'Etienne meta jibda jpaċpaċ minflok idoqq ..."

"X'jiġifieri jpaċpaċ? U fuq xiex ipaċpaċ?"

"Ma tafux biżżejjed! Fuq kollox, fuq programmi tat-T.V., fuqek, xi drabi fuq il-mamà ..."

"U Sister Anne ..."

"Dik tiggustah ipaċpaċ u jien ikolli aptit intajru. Qisha qatt ma tiddejjaq bih!"

"Kollox sew, kompli doqqu."

Sema' s-serenata mill-bidu u wara qalilhom: "Fejnha n-nanna? Għidulha li jien sejjer dawra sal-wied."

Hareġ miegħu s-sigaretti u ma' l-ewwel nifsijiet tas-sigarett beda jistejjer. Reġa' haseb fuq it-tfal, fuq il-mużika, beda jiftakar ...

Daqs hamsa u għoxrin sena ilu ... kien wasal għall-aħħar eżamijiet tal-pjanu, kien imur jitgħalliem għand is-surmast Vella, Hal Balzan. Ftit iżgħar minnu kien hemm tfajla, Tessa. Kienet tiegħu l-lezzjonijiet miegħu. Kienu jiltaqgħu f'it qabel fil-ġnien qrib, jistennew li jsir il-ħin preċiż biex jidhru għal-lezzjoni. Bla ma jiftiehem xejn kienu jsibu li kull darba b'kumbinazzjoni t-tnejn jaslu dejjem aktar kmieni u ma damux biex indunaw li qed toghġobhom il-kumpannija ta' xulxin. Fil-bidu kienu jittkellmu dwar il-mużika, imbagħad dwar il-ħajja tagħhom, dwar ix-xewqat tagħhom, u forsi għax il-kliem bħaċ-ċirasa wara f'it ġimghat il-kliem waqa' fuq l-imħabba ... u waqt li kienu jittkellmu dwar l-imħabba jinsew il-ħin tal-

lezzjoni, u haddejjhom jimtlew bin-nar, u għajnejhom bix-xrar! Biesha l-ewwel darba taħt xitla tal-buganvilla, u biex jibqgħu jittfakru kitbilha serenata bl-istess isem biex tindaqq fuq il-pjanu minn tnejn minn nies. Damu jinnamraw sentejn.

Darba siegħu ġennew biex imur miegħu jippruvaw xortihom ġewwa l-Kanada. Telaq. Wegħedha li jibgħat għaliha, imma sa ma żamm kelmtu ltaqa' ma' Charisse!

Tgħid x'kien sar minn Tessa? Ma kenitx tip ta' tfajla li tidhol soru, tfajliet sbieħ bħalha ma jaslu qatt biex jingħalqu f'erba' hitan fejn ma jarahom hadd, fejn hadd ma jhobbhom! Ma jistax ikun.

Mill-banda l-oħra kif waslet dik is-serenata f'idejn uliedu? Minn fejn għabitha Sister Anne?

Dam biċċa sewwa hemm mitluf fil-ħsieb, ipejjep sigarett wara l-ieħor. L-aħħar wieħed li kellu f'idu ma spiċċahx, waqaf f'nofs, haress lejha u wara bil-kalma kollha għaffgu taħt riġlejh. Ma kienx jehtieg aktar sigaretti.

Tela' bil-qajla mill-wied. In-nida bdiet niezla u minn kull xitla bdiet hierġa fwieħa mill-isbaħ; mis-siġar beda jasal l-ghana ta' ghasafar gegwīgija. Id-dellijiet bdew jitalu u Pierre lahaq ix-xemx ballun aħmar tistabha wara s-siġar ta' l-gholja tal-Bidnija u thalli warajha silwett ta' siġar u zkuk jitbewsu ma' sema dehbi.

Baqa' hemm iħares bi tbissima fuq wiċċu waqt li mill-bogħod sema' l-qniepen tal-kappella tas-sorijiet li bdew idoqqu l-Ave Maria. □

nitkellmu ma' **Patri ANTON AZZOPARDI**

(Ikompili minn paġna 14)

• **Bħalissa tinsab Napli. Hemm xi differenza fil-ħidma tal-Kapuċċini Taljani minn dik tal-Provinċja f'Malta?**

Bħalma semmejt aktar 'il fuq, matul dawn il-ħmistax-il xahar li ilni hawn f'Pozzuoli u Napli, il-ħidma tal-Kapuċċini Taljani, f'it jew wisq, hija simili għal dik tagħna f'Malta. Għalkemm mhumix impenjati bħalna f'dik li hija ħidma fl-isptarijiet u istituti oħra governattivi, jaħdmu ħafna però għat-tixrid ta' l-Ordni Frangiskan Sekulari u l-Gi.fra.

Il-Provinċja Naplitana ilha mill-1991 li bdiet taħdem ukoll fir-Rumanija fejn kien twieled il-Beatu Ġeremija li kien sar Kapuċċin Napli u miet hawnhekk ukoll fl-1925. Bis-saħħa t'hekk, fir-Rumanija nibtu ħafna vokazzjonijiet għall-ħajja Kapuċċina u dalwaqt jiġi ordnat ukoll l-ewwel saċerdot Kapuċċin. Bħalissa, fil-kunvent tagħna hawnhekk, hawn xi għoxrin żagħżuġ li qed iħejju ruħhom biex isiru saċerdoti jew fratelli lajċi.


• **X'tixtieq li tara jseħħ fil-Knisja f'dan il-Millennju l-ġdid?**

F'dan it-Tielet Millennju nixtieq li mhux biss aħna l-insara imma l-bnedmin kollha jsiru jhobbu lil xulxin aktar. Nixtieq ukoll li fil-Knisja jsir 'Tiġdid ta' Fidi'. Fit-tieni lok nixtieq u nitlob li dan il-Ġublew Kbir fl-Elfejn Sena mit-Twelid ta' Kristu l-ħafna miljuni li għadhom lanqas biss semgħu bih jisiru jafuh biex ikunu jistgħu jqimuh ukoll u hekk issir 'Merħla waħda taħt Ragħaj wieħed.'

• **Min hu l-Kapuċċin għalik?**

Għaliya, il-Kapuċċin huwa dak li, mingħajr misthija, ma jibżax jagħti xhieda ta' l-identità tiegħu bħala iben Frangisku ta' Assisi.

Biżżejjed inħarsu lejn il-Kapuċċini ta' żmienna, l-aktar dawk imghollija għall-qima ta' l-altari li, avolja mingħajr ma kienu predikaturi jew bnedmin ta' xjenza, ġibdu lejhom u lejn Alla eluf u miljuni ta' bnedmin. □



1. Xi mkien *fil-moħbi*. (Hab 3, 14) (5)
2. Ma baqax għani. (2 Kor 8, 9) (6)
3. Kien hemm kotra minnhom (2 Mak 2, 24) (5)
4. X'għamel l-anglu lil Ġożwe. (Žak 3, 6) (5)
5. Missier Sallum. (1 Kron 9, 19) (4)
6. *Isofri* ħafna. (Mk 8, 31) (5)
7. Hekk għamlu lill-fidda. (Nah 2, 10) (5)
8. Lil Alla u lil ħuh ukoll. (1 Ġw 4, 21) (5)
9. Nibla' lilu. (Ġob 7, 19) (3)
10. Iġibu ... lill-familja. (1 Tim 5, 4) (7)
11. u 12. Hekk għamiltu u ma skirtux. (Hag 1, 6) (6)
13. Li tibki u li (Koh 3, 4) (6)
14. Issibha f'kull ittra. (2 Tes 3, 17) (5)
15. Minn Misja niżlu hawn. (Atti 16, 8) (5)
16. Kulur il-qamħ. (Sir 40, 22) (5)
17. Għekiesi u ... (Kol 2, 19) (5)
18. Hekk għalu l-qamħ. (Ġoel 1, 10) (7)
19. Nagħmilhulek tal-ħadid. (Mik 4, 13) (4)
20. ... 'l hawn. (Għan 2, 17) (3)
21. Sinjal bis-sigill. (Dan 6, 18) (5)
22. Għandu x'jaqsam mas-slaten. (1 Pt 2, 9) (5)

RIŻIJI TAT TAT-TISI IRA TA' JANNAR (1):

1. Ċappa; 2. Qarraq; 3. Sibma; 4. Xirka; 5. Ġidu; 6. Tumas;
7. Aranti; 8. Iġibu; 9. Pur; 10. Miknusa; 11 u 12. Eqirdu;
13. Drittta; 14. Appja; 15. Qawwi; 16. Žarma; 17. Kusin; 18.
Paċpaċa; 19. Ċiru; 20. Idu; 21. Jaraw; 22. Martri.

*Ir-rebbieħ jingħata ktieb sabiħ. Dan jittella' b'ix-xorti mit-tislibiet tajba
li jaslu mhux aktar tard mill-ħmistax tax-xahar. Ibgħatu s-soluzzjoni
tagħkom f'dan l-indirizz: Tisliba Dawl Frangiskan,
Kunvent tal-Kapuċċini, Floriana - VLT 14*

Ir-Rebbieħa ta' dan ix-xahar hija:
Ms. Lina Sammut - Qawra

Il-Bibbja li ntużat għal din it-Tisliba hija dik ta'
l-Għaqda Biblika (Edizzjoni 1984 jew 1997).

PANGE LINGUA

Traduzzjoni mil-Latin ta'
Oliver Friggieri

Se jinhall ilsienna jfahhar
Lill-Hallieq ta' hwejjeġ kbar.
Hu li wriena l-ghozża tieghu
B'dan il-ġisem u b'dad-demmm.
Tnissel f'guf ħanin għalina
Is-sultan li feda 'l-ġnus.

Minghand xebba bla mittiefsa
Hu ngħatalna fit-twelid.
Għex fid-dinja jxerred kelmtu
Bħal żerriegħa kullimkien.
Għammar fostna w bl-akbar għageb
Għalaq ħajtu fuq din l-art.


Fl-aħhar lejl ta' l-ikla tieghu
Bl-aħwa mieghu miġburin,
Waqt li ħares sewwa l-liġi
Ta' l-ikliet ta' dak iż-żmien,
Minn idejh ried jagħti b'ikel
Lilu nnifsu lill-bnedmin.

Il-Mulej li tlaħham bniedem
Lill-inbid ibiddlu f'demm
U lill-ħobż ibiddlu f'ġisem.
Jekk għajnejna ma jifhmux,
Biex tisseddaq il-qalb twajba
Hemm is-saħħa tat-twemmin.

Ejjew mela 'l-Mulej tagħna
Ninżlu fl-art biex inqimuh.
Hawn titħabbar rabta ġdida
Biex jinħall l-irbit qadim.
It-twemmin irodd l-ghajnuna
Fejn b'hilitna ma naslux.

I ill-Missier u 'l Ibnu nagħtu
Kull fohrija ferħanin.
Lilhom sedqa, qawwa, barka,
Insellmulhom bl-akbar ġieħ.
Kull tifhir lil Ruħ il-Qodos
Li ġej minnhom nagħtu wkoll.

*Qegħdin nipprezentaw dan l-innu ewkaristiku
peress li din is-sena tal-Ġublew Imqaddes hija
ddedikata lil Ġesù fl-Ewkaristija.*



Telqet timxi!

Fix-xahar ta' FRAR

ic-"Church on Wheels" se jkun f'dawn l-iskejjel u lokalitajiet:

- 1 ta' Frar: Junior College
- 3 ta' Frar: Parroċċa ta' Raħal l-Gdid
- 8 ta' Frar: Skola tal-Bniet - St. Andrews
- 9 ta' Frar: Parroċċa ta' Haż-Żabbar
- 11 ta' Frar: Skola Sekondarja tas-Subien - Żebbuġ
- 17 ta' Frar: Skola Sekondarja tal-bniet - Tarxien
- 17 ta' Frar: Parroċċa ta' Hal Balzan
- 18 ta' Frar: Skola Sekondarja tas-Subien - B'kara
- 20 ta' Frar: Parroċċa ta' Bormla
- 22 ta' Frar: Junior Lyceum tas-Subien - Paola
- 24 ta' Frar: L-istess post
- 25 ta' Frar: Parroċċa ta' Haż-Żebbuġ
- 27 ta' Frar: Parroċċa ta' Hal Safi

Fid-9 ta' Jannar, 2000, il-proġett "Church on Wheels" li l-Kunsill Interdjoċesan tal-Vokazzjonijiet qed jorganizza biex jiccelebra l-Ġublew tas-sena 2000, ġie inawgurat fil-pjazza ta' quddiem il-knisja tal-Kapuċċini fil-Kalkara. Preżenti għal din l-inawgurazzjoni kien hemm il-membri ta' l-istess Kunsill tal-Vokazzjonijiet, il-Provinċjali ta' l-Ordinijiet u Kongregazzjonijiet Reliġjużi, kif ukoll il-benefatturi li għenu mhux f'it biex isehh dan il-proġett. Fil-bidu ta' din ic-ċerimonja, Fr. Joe Giuliano OFM Cap., il-President tal-Kunsill Interdjoċesan tal-Vokazzjonijiet, u l-mohh u d-dirghajn wara dan il-proġett, irringrazzja lil dawh preżenti u lil kull min tah daqqa ta' id. Dan il-proġett ġie mbierrek u nawgurat mill-Eċċ. Tiegħu Mons. Annetto Depasquale, li wara li bierrek it-trailer, daħal fih u, flimkien mal-ġurnalisti, ġie muri wiehed mill-videos li ser jintwerew liz-żgħażaġh li ser jagħmlu użu minn dan il-proġett.

Ic-"Church on Wheels" beda l-ħidma tiegħu nhar it-Tlieta, 11 ta' Jannar, u l-ewwel mawra tiegħu kienet fl-iskola Sekondarja tal-Bniet taż-Zejtun. L-aħħar mawra tiegħu fix-xahar ta' Jannar kienet fil-parroċċa tan-Naxxar.

Fir-ritratti fuq il-lemin jidher P. Joe Giuliano jirringrazzja lill-benefatturi tal-proġett. Hdejh jidher l-Eċċ. Tiegħu Mons. Annetto Depasquale li bierrek ic-"Church on Wheels". Isfel jidhru l-postulanti u n-novizzi kapuċċini jkantaw fil-bidu taċ-ċerimonja.

K.I.V. Website:
www.vocations.org.mt

Jekk trid tkun taf aktar dwar il-ħajja u l-ħidma ta' l-Aħwa Kapuċċini ikkuntattja lil

Fr. Joe Giuliano OFM Cap.
Kunvent tal-Kapuċċini - Kalkara
☎ 825 724 jew 800 612



Riżultat tal-Lotterija tal-Milied b'risq il-Missjoni tal-Kapuċċini

Il-Lotterija tal-Milied b'risq il-Missjoni ta' l-Ahwa Kapuċċini
giet intellgħa
nhar il-Hadd, 2 ta' Jannar 2000,
fil-kunvent tal-Kapuċċini, Floriana.
Il-biljetti rebbieħa huma:



L-ewwel Premju: Żewġ Biljetti ta' l-Ajru
ma' l-Air Malta għal Ruma u lura
Biljett rebbieħ numru 006494
Mrs Helen Muscat - Paola

It-tieni Premju: Hamper Kbir
Biljett rebbieħ numru 015688
Ms Cettina Sultana - Żabbar

It-tielet Premju: Hamper Kbir
Biljett rebbieħ numru 004500
Mrs. Marija Mifsud - Haż-Żebbuġ (Malta)

Ir-raba' Premju: Hamper Kbir
Biljett rebbieħ numru 014045
Mr Paul Caruana - Hamrun

Nifirħu hafna lir-rebbieħa ħbieb tal-missjoni, u rroddu ħajr minn qalbna lill-benefatturi kollha li għenuna f'din il-Lotterija:

- Lill-Air Malta li gentilment tatna l-biljetti ta' l-ajru b'xejn,
- Lil Mrs Antida Gauci li ħadet ħsieb tigbor il-hampers, u lil min taha l-oġġetti għalihom, fosthom: Mr Anthony Mercieca, Mr Charles Grech, Mr C. Camilleri & Sons, u The Albion Stores,
- lill-helpers kollha li taw is-sehem tagħhom,
- lil kulmin bieġh u/jew xtara l-biljetti.

Riżultat tal-lotterija waqt il-Bazaar f'San Gwann u fil-Floriana

Presejpu artistiku: biljett rebbieħ numru 178 WXYZ (kulur roża)
Żewġ vażuni taċ-ċeramika: biljett rebbieħ numru 64 AJ2Q YQ5J (kulur abjad)
Ir-rebbieħa ta' dawn iż-żewġ premjijiet huma mitluba li jipprezentaw il-biljett tagħhom.

Agħti Borża ta' Studju

Borża ta' Studju hija offerta ġeneruża ta' Lm 250 li tista' tinghata jew minn persuna waħda jew minn diversi benefatturi li jingħaqdu flimkien. Tista' tinghata anki f'tit f'tit.

Min jagħmel din l-offertà ikollu sehem kbir fil-Hajja Religjuża/Sacerdotali ta' l-Istudenti Kapuċċini Kenjani.

Għal aktar tagħrif ċemplu lil P. Joe Alessandro OFM Cap.

Tel: 23 38 74 / 22 55 25 / 23 49 49